







# मंकीपॉक्सक तोंड दिवपाक गोंय तयार

## डॉ सूर्यवंशी: दाबोळी विमानतळ, बंदरांत खासा स्क्रिनींग

■ भांगरभूंय । प्रतिनिधी

**पणजी:** गोंयांत अजून मंकीपॉक्साचे दुयेंतीं सापडले नात. मात ताचो राज्यांत संसर्ग जावचो न्हय हे खातीर सगल्या पांवड्यार फावो ती जतनाय घेवपाचें काम चल्लें. दाबोळी विमानतळ आनी मुरगांव बंदरांत खासा स्क्रिनिंगाची वेवस्था केल्ल्या. आयडीएसपी कार्यावळ (इंयेग्रेटेड डिसीज सर्वेलन्स प्रोग्राम) सुरू केल्या. मंकीपॉक्साचो संसर्ग जाल्ल्या देशांतल्या राज्यांत येवपी पर्यटकांचेर नदर दवोरतले अशें राज्याच्या संसर्गजन्य आनी राज्य सर्वेलन्स अधिकारी डॉ प्रशांत सूर्यवंशी हांणी ही म्हायती दिली.



राज्य संसर्गजन्य आनी सर्वेलन्स अधिकारी डॉ प्रशांत सूर्यवंशी पत्रकारांक म्हायती दितना.

मंकीपॉक्साच्या दुयेंतींचेर उपचार

करपा खातीर जिल्हो हॉस्पिटलां, उपजिल्हो हॉस्पिटलां, सामाजिक

भलायकी केंद्रां, चिखली आनी कासावली भलायकी केंद्रांत दरेकी

दोन खाटो राखीव दवोरपाची सूचोवणी केल्या. केरळ (3) आनी दिल्लींत एक मेळून मंकीपॉक्साचे वट्ट 4 दुयेंती देशांत आतां मेरेन मेळ्ळ्यात अशें सूर्यवंशी हांणी मंगळारूयक सांगलें. गोंयांत मंकीपोस्काचो संसर्ग आडावपाक आनी ताका तोंड दिवपा आमी सगली तयारी केल्या अशें तांणी स्पश्ट केलां.

गोंयांत अजून मंकीपॉक्स पावलो ना. हें दुयेंत तितलें घातमाें न्हय. लोकांनी हुस्को करपाची गरज ना. विमानतळ आनी मुरगांव बंदर अधिकाऱ्यां खातीर केंद्र तशेंच राज्य सरकारान मार्गदर्शक तत्वां जारी केल्यांत. मंकीपॉक्साची लक्षणां आशिल्लो पर्यटक मेळ्ळ्यार ताची तपासणी करून उपचार केंद्रांत

ताका धाडटले अशें डॉ सूर्यवंशी हांणी सांगलें. गळ्यांतलो स्वेव, सीरम नमूनो तशेंच आंगावयल्यो पुळयो हाचे वयल्यान मंकीपोस्काचें निदान करतात अशी म्हायती तांणी दिली.

मंकीपॉक्सा विशीं तपशील दितना डॉ सूर्यवंशी हांणी सांगलें की हें माकडाच्या विशाणून जावपी एक व्हायरल दुयेंस आसा लिंगीक मार्गांतल्यान तें पातळटा, संसर्ग जाल्ल्या मनशा कडेन चड तेंप संपर्कांत रावल्यार तें जाता. कोरोना जावचो न्हय म्हणून जी जतनाय घेतात ती लोकांनी घेवल्यार दुयेंसाचो संसर्ग जायना. प्रवास करपी लोकांक हें दुयेंस जाता हें अजून स्पश्ट जाल्लें ना अशें तांणी सांगलें.

# आदिदास इंडियाच्या वॉकींग बुटांची नवी श्रेणी गोंयच्या बाजारांत दाखल

■ भांगरभूंय । पत्रक

**पणजी:** आधाडीची स्पोर्ट्सवॉर कंपनी आदिदासान आपल्या नव्या वॉकींग बुटांची नवी श्रेणी गोंयच्या बाजारांत हाडल्या. चलपाच्या व्यायामा खातीर ह्या बुटांक बरी मागणी आसा. 2499 रुपयां सावन तांच्या मोलाक सुरवात जाता. लोकांक परवडवपा सारकें मोल आनी चलपा खातीर आरामशीर अशें हें उत्पादन आसा. ह्या बुटांचे श्रेणींत दादले आनी बायलां खातीर जायतीं उत्पादनां आसात. जीं हलकीं आनी स्टायलीश आसात. स्टायलीश डिझायन आनी



उच्च कार्यक्षमतेत सयत ही उत्पादना वापरपा खातीर सामक्या सोप्या अश्या स्लिप-ऑन आनी लेस-अप डिझायन सयत मेळटात. शिवाय हीं उत्पादना जायत्या रंगांत उपलब्द आसात.

आमचीं उत्पादना गिरायकांची गरजो सामकार दवरून डिझायन

केल्लीं आसतात. चलप व्हो व्यायामाचो सगल्यांत आवडीचो असो प्रकार आसा. आमकां आमच्या गिरायकांक चलपाचो बरो अणभव दिवपाचो आसा. दिसपट्ट्या वापर खातीर हीं उत्पादना सामकी बरीं आसात अशें आदिदास इंडियाचे वरिश्ठ संचालक सुनील गुप्ता हांणी सांगलां.

क्लावडफोम तंत्रगिन्यान, स्पिप रेझिस्टन्स, नवें आवटसोल तंत्रगिन्यान, अप स्केल्ड बॉटम आनी व्हेरिबल रचणूक हे ह्या आदिदास उत्पादनाचें खाशेलेंपण आसा. गोंयांत सगळे कडेन ही उत्पादना मेळटार अशें तांणी सांगलें.

## म्हापशेंच्या बसस्टॅण्डार शौचालयाच्या जनेलाचेर इंजेक्शन सिरींगाची रास

■ भांगरभूंय । प्रतिनिधी

**म्हापशें:** म्हापशें नवीन बसस्टॅण्डार शौचालयाच्या जनेलाचेर व्हडा प्रमाणांत वापरिल्ल्या इंजेक्शन सिरींगा वडयल्ली मेळ्ळ्यांत. ताका लागून घुंवळी वखदां घेवपी लोक आपले कुडींत ती तोपून घेवपा खातीर इंजेक्शन सिरींगज वापरताक आनी उडयतात अशें स्पश्ट जालां.

संडासांत बिराऱ्याच्या रिकाम्यो बाटल्योय मेळिल्ल्यान खबदळ जाला. दादल्यां खातीरच्या भौशीक संडासाच्या जनेलाचेर आनी हेर कडेन पन्नासां परस चड सिरींगज

वडयल्यांत. बसस्टॅण्डार सुरक्षा रक्षक आसतात. रातयां गेट बंद आसता. तेन्ना घुंवळी वखदाचे वेसनी लोक संडासात येवन घुंवळी वखदां कुडीत तोपून घेतात ह्या दुबावाक घटाय मेळ्ळ्या.

नवो बसस्टॅण्ड समाज कटकाचो अड्डो जावपाक लागला अशें समाज वावुरपी शेखर नायक हांणी सांगलें. बसस्टॅण्डार रातयां सुरक्षा रक्षक दवोरचो आनी गुन्यांवकारी प्रकारांचो तो अड्डो जावचो पयलीं म्हापशें पालिका मंडल तशेंच सरकारान फावो ती उपाय येवजण करपाची मागणी नायक हांणी केल्या.

## जैव संवेदनशील वाठारांतल्यान सत्तरींतले गांव भायर काडपाचे यत्न

■ भांगरभूंय । प्रतिनिधी

**पणजी :** सत्तरी म्हालांतले गांव जैव संवेदनशील वाठारांतल्यान भायर काडपाचे यत्न जातले, अशें मंत्री विश्वजीत राणे हांणी सांगलें. हे खातीर केंद्रीय पर्यावरण मंत्री भुपेंद्र यादव हांचो भेट घेवन तांकां निवेदन भेटयतले.

हे खातीर ग्रामसभेंत थाराव संमत करचो पडटलो. सगल्या गांवांनी ग्रामसभेंत थाराव घेतले उपरांत केंद्रीय मंत्र्यांची भेट घेतले. सध्या पंचायत वेंचणुकेची आचारसंहिता सुरू आसा. 10 ऑगस्टाक मतदान जालें उपरांत ग्रामसभा घेवप शक्य जातले. जैव

संवेदनशील वाठारांतल्यान गांवांक कुशीक काडचे, असो थाराव ग्रामसभेंत संमत जावपाची गरज आसा.

सत्तरींतल्या गांवांचो आसपाव जैव संवेदनशील वाठारांत जालो जाल्यार लोकांनी करपाचे किंतें? असो प्रस्न आसा. मुख्यमंत्री डॉ. प्रमोद सावंत हांचे हाजिरेंत दिल्लींत केंद्रीय मंत्री भुपेंद्र यादव हांची भेट घेतलो, अशें राणे हांणी सांगलें. पर्येच्यो आमदार देविया राणे हांणी विधानसभेंत हो मुद्दो उपस्थीत केल्लो. सत्तरींतले गांव जैव संवेदनशील वाठारांतल्यान भायर काडचे, अशी मागणी तांणी केल्ली.

## रोमी कोंकणी असोसिएशनान मुख्यमंत्र्यांक भेटयलें निवेदन

■ भांगरभूंय । पत्रक

**पणजी:** राज्यांतल्या शाळांनी रोमी कोंकणी शिकोवपाक आनी शिकपाक येतात ते आडमेळे पयस करपाची मागणी आदले सभापती आनी लेखक तोमाझीन कार्दोज हांच्या फुडारपणा खाला रोमी कोंकणी असोसिएशनाच्या एका शिश्टमंडळान मुख्यमंत्री डॉ प्रमोद सावंत हांकां एक निवेदन भेटोवन केल्या. ह्या वेळार कुडचडचो आमदार आनी बांदकाम मंत्री नीलेश काब्राल हाजीर आशिल्लो.

शिश्टमंडळांत प्रेमानंद लोटलीकार, फावस्तो व्ही डिकॉस्ता, मॅथ्यू ज्युलियस डिकॉस्ता, अँथनी मिनेझीस हांचो आसपाव आशिल्लो. गोंयची राजभास देवनागरी कोंकणी आशिल्ल्यान शाळांनी रोमी कोंकणी शिकयनात. राजभास कायद्यांत दुर्लस्ती करून रोमी कोंकणीक राजभाशेचो



मुख्यमंत्री डॉ प्रमोद सावंत हांकां निवेदन भेटतना रोमी कोंकणी असोसिएशनाच्या शिश्टमंडळांतले तोमाझीन कार्दोज, प्रेमानंद लोटलीकार, ज्युलियस डिकॉस्ता, अँथनी मिनेझीस हांणी हेर, वांगडा बांदकाम मंत्री नीलेश काब्राल.

दर्जो दिवपाचें काम सरकारान करपाची मागणी निवेदनांत केल्या. राजभास दर्जो नाशिल्ल्यान रोमी कोंकणी शिकोवपाक आडमेळे येतात तशेंच तें शिकपाकूय मेळना ही गजाल शिश्टमंडळान मुख्यमंत्र्यांचे नदरेक हाडून दिल्या.

1987चे राजभास आंदोलन कोंकणीक राजभास करपा खातीर

जाल्लें, देवनागरी कोंकणीक राजभास करपाक न्हय. चडशे गोंयकार रोमन कोंकणी वाचतात आनी बरयतात. थोडेच लोक देवनागरी कोंकणीचो वापर करतात असो दावो शिश्टमंडळान केला. ते खातीर दोनूय लिपयांतले कोंकणीक राजभाशेचो दर्जो दिवपाची मागणी करून रोमन कोंकणीक

हे बाबतींत फटयलां अशें तांणी मुख्यमंत्र्यांक सांगलें.

मुख्यमंत्री डॉ सावंत हांणी शिश्टमंडळाचें म्हणणे आयकून घेवन विशयाचो अभ्यास करून निर्णय घेवपाचें आस्वासन शिश्टमंडळाक दिलां अशी म्हायती असोसिएशनान एके प्रसिद्धी पत्रकांत दिल्या.

## सिली सोल रॅस्टोरेण्टाक बांदकाम परवानो ना

■ म्हायती हक्क कायद्या खाला मेळ्ळी म्हायती

■ भांगरभूंय । प्रतिनिधी

**पणजी :** केंद्रीय मंत्री स्मृती इराणी हांच्या रॅस्टोरेण्टाक बांदकाम परवानो लेगीत ना. रॅस्टोरेण्टच्या इमारतीचें बांदकाम परवानो नासतानाच जालां, अशें म्हायती हक्क कायद्या खाला मेळिल्ले म्हायतींतल्यान स्पश्ट जालां.आसगांवच्या सीली सोल रॅस्टोरेण्ट आनी बार हाका अबकारी परवानो नाशिल्यान ताचेर कारवाय करपाची मागणी जाता. आतां बांदकामाक परवानो नाशिल्याची गजाल

उक्ताडार आयल्या. केंद्रीय मंत्री स्मृती इराणी हांची चली हें रॅस्टोरेण्ट चलयता, असो आरोप काँग्रेस पक्षान करून केंद्रीय मंत्री स्मृती इराणी हांच्या राजिनाम्याची मागणी केल्या. तशेंच ह्या रेस्टॉरंटचेर कारवाय करची, अशी मागणीय काँग्रेसीन केल्या.

ते उपरांत केंद्रीय मंत्री स्मृती इराणी हांणी काँग्रेस फुडार्यांक बदनामीची नोटीस धाडल्या. गोंयांत काँग्रेस पक्षा कडल्यान आंदोलन सुरू आसा. आसगांवां रेस्टॉरंट मुखार महिला काँग्रेस तशेंच युवा काँग्रेसीच्या कार्यकर्त्यांनी निदर्शनां केली. स्मृती इराणी ह्यो केंद्रीय मंत्री आशिल्यान हो विशय राष्ट्रीय पांवड्यार पावला.

## सुटके झुजारी श्रीकृष्ण मयेंकार अंतरलो

■ भांगरभूंय । प्रतिनिधी



म्हापशें हांगचे वैकुंठधाम मसंडभुंयेत तांचे कुडीचेर निमणे संस्कार केले. तांच्या फाटल्यान घरकान, चले, चलयो, सुनो आनी भाव असो घराबो आसा.

# मंदार सुर्लकाराच्या खुन्यांक मुजती पयलीं सोडपाचो प्रस्ताव सरकारान भायरायलो

■ भांगरभूंय । प्रतिनिधी

**पणजी:** वास्को हांगच्या मंदार सुर्लकार खुन प्रकरणांत जल्मठेप जाल्ल्या रगेन पे धुण्ट, नफियाज शेख, शंकर तिवारी आनी जेविता रायन पिन्टो हांकां बंदखणींतल्या सोडपाक बाल न्यायालयांन निगेटिव्ह मत दिल्ल्यान राज्य सरकार तशेंच ख्यास्त पुनरावलोक मंडळान तांकां मुक्त करपाचो प्रस्ताव निमाणे भायरायला. बंदखणींतल्यान ख्यास्त सोपचे पयलीं सुटका करची हे खातीर आरोपींनी दाखल केल्ले याचिकेचेर मुंबय उच्च न्यायालयाच्या गोंय खंडपिठान आपलो निकाल राखून दवरला.

वास्को हांगचो डीजे मंदार सुर्लकार हांचे आरोपींनी 14 ऑगस्ट 2006 दिसा अपहरण करून ताच्या बापाय कडल्यान 50 लाख रुपयांचे खंडपिणी मागणी केल्ली. मंदार हाचो खून करून ताची कूड तांणी आर्ला-केरी हांगा रानांत उडयल्ली.



तेन्नाचो पणजे पुरलीस स्टेशनाचो निरीक्षक म्हेश गांवकार हाणे हे खून प्रकरणाची चवकशी करून उपरांत बाल न्यायालयांत ताचे आड खूनाचे आरोपपत्र दाखल केल्ले.

23 जून 2014 दिसा न्यायालयान माफीचो साक्षिदार अल सलेटा बेग हाका सोडून बाकीच्यांक 10 हजार रुपयांचो दंड आनी जल्मठेपेची ख्यास्त फर्मायल्ली. तांणी हे ख्यास्तीक तांणी मुंबय उच्च न्यायालयाच्या गोंय खंडपिठान आम्हान दिल्या

उपरांत ताची ख्यास्त कायम केल्ली. मंदारच्या बापायन आरोपींक फांशीची ख्यास्त दिवपाची मागणी केल्ली याचिका खंडपिठान न्हयकारिल्ली. ख्यास्त पुनरावलोक मंडळान 18 सप्टेबर 2020 दिसा जाल्ले बसकेंत चारूच आरोपींक ख्यास्त सोपचे पयलीं सोडपाचो प्रस्ताव सरकाराक सादर केल्लो. सरकारान बाल न्यायालयाक बाज मांडपाक सांगल्लें. तांणी 5 मार्च 2011 दिसा ताका न्हयकार कळयल्लो. त्या उपरांत 10 मे 2021

दिसा सरकारान आरोपींक सोडपाक न्हयकार दिल्लो. ह्या आदेशांक आरोपींनी खंडपिठान आव्हान दिल्लें.

ख्यास्त पुनरावलोक मंडळान आरोपींक मुक्त करपाचो प्रस्ताव मंजूर केल्लो तेन्ना तांणी 14 वर्सांची ख्यास्त पुराय करूं ना असो दावो मंदारच्या बापायन केल्लो. खंडपिठान हे संबंदी बंदखण म्हानिरीक्षाक प्रतिज्ञापत्रा वरवी म्हायती दिवपाक सांगलें. खंडपिठान दोनूय पक्षांची बाजू आयकून आपलो निवाडो राखून दवरला.

## होंडा पॅत्रॉल पंप मारपेट प्रकरणांत राजकी हस्तक्षेप चल्ल्याचो आरोप

■ भांगरभूंय । प्रतिनिधी

**वाळपय:** होंडा हांगा फांतोडेर पॅत्रॉल पंपा वयल्या कामगारांक मारपेट करपी अटक केल्ल्या बिड्रोण हांगच्या कादर शेख आनी सलीम चौरात ह्या दुबावितंकां आपले सुवादीन करपाची मागणी करून थळाव्या लोकांनी होंडा पुलीस चौकीर धरणे धरलें. मात पुलिसांनी तांकां दाद दिली ना. ह्या मारपेट प्रकरणांत राजकी हस्तक्षेप चल्ला असो आरोप थळाव्या लोकांनी केला. सत्तरीत तालुक्यांत कसलेच तरेची अंररावी खपोवन घेवचे नात अशी शिटकावणी लोकांनी दिल्ल्यान सत्तरी तालुक्यांत घसघसे पळोवपाच्या निमतान येवतू सोरो पियेवन मस्ती करपी लोकांची आतां धडगत आसची ना अशें दिसपाक लागलां.

होंडा हांगा एक पॅत्रोल पंपार काम करपी महादेव गांवकार हाका कादर

शेख आनी सलीमान मारपेट केल्ली. वाळपय पुलिसांनी निमाणे तांका सोदून काडून सोमाराक दनपारां अटक केली. सुमार 300 थळाव्या लोकांनी ताकां आपले सुवादीन करपाची मागणी होंडा पुलीस चौकेर वचून केल्ली. सत्तरीचो मामलेदार कौशीक देसाय आनी पुलीस उपअधिक्षक सागर एकोस्कार हांणी तांची समजूत काडपाचो यत्न केलो. दुबावितंकां सगळ्या सामकार माफी मागपाक लावची अशी लोकांची मागणी आशिल्ली. मात पुलिसांनी तो मानून घेतलो ना. दुबावितंकां सत्ताधारी पक्षाकडेन संबंद आशिल्ल्या पुलीस तांकां फाटल्यान घालतात अशें कांय लोकांनी सांगलें. रातीं जाल्ले चर्चे उपरांत थळाव्या लोकांतले धा जाण वरिश्ठ पुलिसां कडेन उलोवणी करपाक वतले आनी उपरांत फुडलो निर्णय घेतले अशी म्हायती मेळ्ळ्या.



सोमाराक रातीं होंडा पुलीस चौकीर मामलेदार कौशीक देसाय आनी पुलीस उपअधिक्षक सागर एकोस्कारा कडेन चर्चा करतना आंदोलक

आदेशांत दोगां गोंयकार आयएएस अधिकाऱ्यांची बदली जम्मू-काश्मीर आनी लडाखांत पयलेच खेपे केल्या.

एँम् केंडराच्या एस. डी. सुंदरसेन (2011) आनी किशन कुमार सिंग (2012) ह्या दोगांची बदली अरुणाचल प्रदेशांत केल्या. रवी प्रकाश (2011) आनी आर स्मिता (2011) हांची बदली अंदमान आनी निकोबार हांगा केल्या.

**पणजी म्हापालिका**  
**पणजी-गोंय**  
**निविदा कळोवणी (फक्त ई-निविदा पद्दतीन)**  
संदर्भ क्र.सीसीपी/प्रॉक्वेर/टेंण्डर/2022-23/2081 तारीख: /07/2022  
आयुक्त, पणजी म्हापालिका हाणें पणजी म्हापालिके वतीन नोंदणीकृत पोंडल्यूडी कंत्राटदारां कडल्यान ऑनलायन पद्दतीन "निविदा" आमंत्रित करता.  
तपशीलवार निविदा कळोवणी आनी ई-निविदेंत वांटो घेवपा खातीर उपकार करून <https://eprocure.goa.gov.in> / [www.ccpgoa.com](http://www.ccpgoa.com) हे वॅबसायटीक भेट दिवची. तपशीलवार निविदा कळोवणी म्हापालिकेच्या नोटीस बोर्डाचेर लायल्या.  
डीआय/एडिडिटी/744/2022  
**मार्क घालात, समाजीक अंतर पाळात, हाताची नितळसाण राखात.**

**गोंय सरकार**  
**आरएफक्यू/खरेदी खाला वस्तूंची खरेदी कार्यपद्दत**  
**राष्ट्रीय हायड्रोलॉजी प्रकल्प**  
बोली क्र. एनएचपी/आरएफक्यू/डब्ल्यूडीIII/गोवा/गुड्स/01  
बोली क्र. एनएचपी/आरएफक्यू/डब्ल्यूडीIII/गोवा/गुड्स/02  
बोली क्र. एनएचपी/आरएफक्यू/डब्ल्यूडीIII/गोवा/गुड्स/03  
बोली क्र. एनएचपी/आरएफक्यू/डब्ल्यूडीIII/गोवा/गुड्स/04  
1. सकयल्या कामा खातीर कार्यकारी अभियंते, डब्ल्यूडी III, डब्ल्यूआरडी, फोंडें-गोंय बोली आमंत्रित करता:  
ए. राष्ट्रीय हायड्रोलॉजी प्रकल्प- डाटा सेंटर, डब्ल्यूआरडी पर्वरी गोंय हांगा उदकाच्या दर्ज्याच्या प्रयोगशाळे खातीर रसायनां खरेदी करप.  
बी. राष्ट्रीय हायड्रोलॉजी प्रकल्प- उदकाचो दर्जो प्रयोगशाळेचो विस्तार आनी अपग्रेड करपा खातीर उपकरणां खरेदी करप, डाटा सेंटर, डब्ल्यूआरडी, पर्वरी गोंय हांगा लेव्हल II+ (सीएचएनएस विश्लेशक उपकरणां आनी घाणयाळें उदक प्रक्रिया प्रकल्प) (निविदा आयडी 2022\_गोवा\_)  
सी. राष्ट्रीय हायड्रोलॉजी प्रकल्प- डब्ल्यूआरडी उदक गुणवत्ता प्रयोगशाळा, डाटा सेंटर, पर्वरी गोंय खातीर ग्लासाच्यो वस्तूंची खरेदी (निविदा आयडी 2022\_गोवा\_)  
डी. राष्ट्रीय हायड्रोलॉजी प्रकल्प- डब्ल्यूआरडी गोंय खातीर मोबायल उदकाची गुणवत्ता प्रयोगशाळेचो खरेदी (निविदा आयडी 2022\_गोवा\_)  
2. ऑनलायन बोली सादर करपाची निमाणी तारीख ऑगस्ट 29, 2022 दिसा 14.00 वरांचेर.  
3. तपशीलवार म्हायती <https://eprocure.gov.in/cppp>/हाचेर उपलब्ध आसा.  
डीआय/एडिडिटी/745/2022  
**मार्क घालात, समाजीक अंतर पाळात, हाताची नितळसाण राखात.**









# साळावलेचें उदक वता खंय ?

प्रत्यक्ष वा अप्रत्यक्ष कर म्हणून सरकार लोकां कडल्यान अब्जांनी रुपये एकठांय करता. तातूंतल्यान सरकारां तरेकवार प्रकत्य वा येवजण्यो सुरू करता. कसले गजालींक प्राधान्य दिवप हें जें सरकार सत्तेर आसता ताची विचार प्रणाली आनी काम प्रणालीचेर निंबून आसता. उद्देश मात लोक कल्याणाचोच आसता. सरकारान भौशीक कामांचेर सारको खर्च केला, येवजण्यांचो हेत सफळ जाता काय ना, दुडू दिल्यात ते कशे वापरल्यात हाचेर नदर दवरून सरकाराक मार्ग दाखोवपाचें काम कम्प्ट्रोलर जनरल म्हणून एक स्वायत्त संस्था करता. सरकारान खर्च केल्ल्या दरेका पयशांचो हिशेब दवरून खर्च केल्ले पयशे सत्कारणी लागल्यात, काय ताची उधळपट्टी चल्या, हाचो ही केंद्रीय संस्था बारीकसाणेन नियाळ घेता आनी सरकाराक अहवाल सादर करता. जे खातीर पयशे खर्च केल्यात, ताचो फायदो लोकांक मेळपाक जाय, हो ताचे फाटलो हेत. ही संस्था दरेका अर्थीक वर्सांत आपलो अहवाल सरकारांक सादर करता.

पयशाच्या वेव्हारा विशीं सरकाराक जागोवपाचें काम ही संस्था जरी करता तरी सरकाराक जाग येता अशें दिसना. कम्प्ट्रोल जनरल वा महालेखपालांनी सादर केल्ले अहवाल गुड्याक मारपाचें काम चडशी सरकारां करतात. अर्थीक विशय समजपाक किचकटीचो. ताका लागून विरोधी पक्ष वा लोक ताचो

अभ्यास करपाचे भानगडींत पडनात. देखून फकत वैधानीक गरज इतलेंच म्हत्व ह्या अहवालाक उरता. मागीर हे संस्थेची गरज कितें, असो प्रश्न उप्रासता. सरकाराक अर्थीक शिस्त हाडपाची गरज दिसना जाल्यार असले अहवाल तयार करप हो पयशे आनी वेळाचो अपव्यय.

महालेखापाल अहवालांत साळावली धरणाची विदारक गजाल लोकां सामकार हाडल्या. गोंयांत हरित क्रांती घडोवन हाडपाक पयले मुख्यमंत्री भाऊसायब बांदोडकार हांणी सांगेंतल्या साळावले कुशावती न्हंयेचेर हें धरण बांदलें. कुडीं आनी आशिकुशीच्या शेतकारांनी आपली जमीन ते खातीर दिली. कुडींच्या लोकांनी संवसाराचेर तुळशीपत्रां दवरून गोंय सुजलाम- सुफलाम जावचें म्हणून भाऊसायबाची धरणाचें सपन प्रत्यक्षांत हाडपाक मजत केली. मात जमीन पिकावळी खाला हाडपाचो धरणाचो मूळ हेतू आतां शेणत चल्ला हें अहवाला वयल्यान सामकार आयलां. शेतां सोडून लोकांक फकत पियेवपाच्या उदकाची पुरवण करप इतलोच ह्या धरणाचो मर्यादीत उपेग, अशी सध्याची स्थिती. कुडींतल्यान पयली संजीवनी साकर कारखान्याक पुराय गोंयांतल्यान जायना तितली ऊशीकाण्यांची पुरवण जाताली. 2349. 60 हेक्टर जमीन ऊस लागवडी खाला हाडपाची

**भाऊसायबान ज्या हेतान साळावली धरण प्रकल्प बांदलो ताचो हेत अजून लेगीत साध्य करपाक सरकाराक जमना जाल्यार ही....**

# पयलीं भोंवतें वाचनालय वांचयात

वाचले तर वाचले. सकाळच्यान दोन फावट तरी ताणें म्हणिल्लें आयकूंक आयलें. तो कोविडाचेर उलयता काय म्हारगायेचेर तें कळ्ळें ना. केन्ना कोवीड मारता तर केन्ना म्हारगाय. जीएसटी वाडयत सावन कोवीड परवडलो, पूण ही म्हारगाय न्ही, अशें दिसूंक लागलां. हांतल्यान वाचले तर वाचले अशेंच म्हणटा आसतलो तो असो म्हजो समज. पूण ताचेच कडल्यान कळ्ळें ताणें आमच्या संस्कृती मंत्र्याचें उलोवप आयकलें. मंत्री खंय सांगतालो वाचले तर वाचले म्हणून. आतां हांसप काय कितें तेंच कळना जालें. मंत्र्यान म्हणिल्लें, ‘वाचाल तर वाचाल.’ आनी ह्या सभायान ताचो अनर्थ केल्लो. ताचीय चूक नाशिल्ली. वाचिल्लें तर कळपाचें ताका. तशें आमच्या मंत्र्याचें वाचप खूब हातूंत दुबाव ना. ताणें इतिहास वाचला, ताजमहाल ते कला अकादमी मेरेनचो इतिहास. ताणे साहित्य वाचलां, ताका कविता पाठ. नाटक तर वाचचेंच पडटा. म्हणुनूच तर तो खंयच्याय प्रश्नाची जाप दितना सुभाशीत सांगून सुरवात करता आनी कवितेन सोंपयता. सगळें कशें नाट्यमय. जाप आयकून प्रश्न विचारपी सोंपुकूच जाय. आपूण कला अकादमीच्या टेंडराचेर उलयतालें काय ताजमहालाच्या तेंच बाबड्याक कळचें ना.

आसूं, आमी इल्ले वाचाळ. वाचाल आनी वाचाळ दोन वेगळीं उतरां हें आमी चड वाचलें ना तरी जाणात. जो वाचता तो वांचता हें खरें मानूंकूच जाय. संस्कृती मंत्र्यान लोकांच्या मनांतलें वाचलें आनी अळंग वेगळ्याच पक्षांत उडी मारली. म्हणून तर वांचलो तो. ताणें लोकांचें मन वाचूंक नासलें तर वाचपाचो तर? म्हणटकूच वाचन कितलें गरजेचें तें पळेयात. पूण आमी वाचतले जाल्यार आमचे कडेन वाचनालयां आसूंक जाय न्ही? आमचीं वाचनालयां कशीं आसात तें सगळ्यांक खबर आसा. वाचनालयांनी कोणूय वता तो फकत वर्तमानपत्रां वाचूंक. बाकी पुस्तकां बी आरमारिंनी बंदिस्त आसा तें पळोवन समाधान मानपाचें. पुस्तकां कोणेय वाचूंक व्हेल्यार बरे तरेन परत मेळटलीं हाची शास्वती खंय उणी. हें हांव सांगना,

मोख आशिल्ली. मात, प्रत्यक्षांत 80 हेक्टर जमनींत ऊस लायतात, अशें अहवाल सांगता. हाचे वयल्यान कुडींच्या लोकांनी केल्ल्या त्यागाक मोल ना आनी सरकाराक जमीन पिकावळी खाला हाडपाक शेतकारांक तयार करपाची इत्साशक्त ना हें दिसून येता. ज्या उद्दिश्टा खातीर प्रकल्प बांदतात ताचें इश्ट फळ पदरांत पडचें हे खातीर सरकार नावांची चलंत प्रक्रिया काम करना जाल्यार खर्च केल्लो पयसो उदकांत गेल्ले सारकोच. 1970 च्या दशकांत 187. 37 कोटी रुपया खर्च करून बांदिल्ल्या ह्या साळावली धरणा खातीर केल्ल्या खर्चान गोंयांत कसली संस्कृती हाडल्या हाचो आतां खोलायेन विचार करपाची गरज आसा.

गोंयची कुशी संस्कृती ना नपयत जावपाचे वाटेर आसा. रेशनकार्डाचेर तांदूळ मेळटात. ताका लागून शेतांनी भात पिकोवपा परस ती जमीन विकून हेर भौतीक गजाली मेळोवपा कडेन सध्या शेतकारांचो कल दिसता. शेतांनी काम करपाक लोक मेळनात, म्हारगाय ह्या कारणाक लागून शेतां पिकोवप परवडना. धरण बांदून उदक हाडलें तरी शेतकाराकूच जर शेत लागवड करपाची इत्सा ना जाल्यार सरकार तरी कितें करतलो, अशें म्हणून ओगी बसपाचे सद्याचे दीस. सांगें, केपें, साश्ट तालुक्यांतल्या

शेतांक शिंपणावळी खातीर कॅनलांतल्यान साळावलीचें उदक पावता. मात, हें उदक शेतांनी व्हरपी कुंकळ्ळी, काकोडें, केंपेंतले पायल लायनर मोडल्यात. संबंदीत खातें तांची देखभाल करना. 2014 ते 2020 ह्या सात वर्सांत लायनराचे दुरुस्ती खातीर 22 ते 37 कोटी खर्च केल्यात अशें अहवाल दाखयता. हाचो अर्थ हे पयशे दुरुस्तीचे नांवान उदकांत व्हांवन गेल्या अशें म्हणपाक जाता. साश्टींत 5,486 हेक्टर शेत जमनींतली 1,172 हेक्टर जमनींत उदक पावोवपाची वेवस्था आसा. मात लायनरांतल्यान उदक येना. शिंपणावळी खातीर जितल्या उदकाची गरज आसा, ताचे परस 54 पटींनी चड उदक धरण जलाशयांतल्यान भाय. सोडपाचो प्रकार जाता. संजीवनीक फावो तितली ऊस पुरवप जायना. शेजारच्या राज्यांतल्या तो हाडचो पडटा. सरकाराची इत्साशक्त आनी शेतकारांची गळसणिल्ली उमेद हाका लागून संजीवनी बंद करप चड फायद्याचें, अशें सरकाराक दिसपाक लागलां. भाऊसायबान ज्या हेतान साळावली धरण प्रकल्प बांदलो ताचो हेत अजून लेगीत साध्य करपाक सरकाराक जमना जाल्यार ही जांणी धरण जावचें म्हणून त्याग केला, तांचे कडेन प्रतारणा करपा सारकें. महालेखपालान ज्यो त्रुटी दाखयल्यात त्यो पयस करून सरकारान गोंयची कुशी संस्कृती तिगोवन दवरली ना जाल्यार काँक्रीट संस्कृती तरतरली. दुबाव ना.

## म्हाका दिसता....

## योग्य उमेदवारांक वेंचून हाडया....

**पंचायत वेंचणुकां खातीर 10 ऑगस्टाक सगलीं मतां मारपाक वतली.** ताचे पयली विचार करचो. तुमी ज्या उमेदवाराक मत मारता तो खऱ्यांनीच पंच जावपाचे लायकीचो आसा काय ना हाचो विचार करचो. दुसरे सांगतात म्हणून हाका ताका मत मारिनासतना स्वताक जो उमेदवार योग्य दिसता ताका वेंचून हाडात.

सद्या रात-दीस वेंचणुकेचो प्रचार चालू आसा. भितरल्या भितर सेटींगुय जालां. एका गांवांत सुमार चार ते पाच जाण वेंचणुकेक उबे रावतात. पूण तातूंतले सगळे समाजसेवा करपाक रावतात काय? कांय दुसरे कोण सांगता म्हणून ते उबे रावतात? कांय मता फोडपाक म्हणून उबे रावतात? कांय जाणांक धड उलोवपाक पसून येना. तांकां पंचायत विशीं कांयच म्हायती नासता, तांकां गांवां विशीं म्हायती लेगीत नासता. चुकून जर असो एक उमेदवार वेंचून आयलो जाल्यार कितें जातलें हाचो विचार करतात आमी? ना.. म्हाका दिसता की जो सदा गांवांत रावता, गांवातल्या दरेक मनशांक तो वळखता, बरे शिक्षण घेतलां, जाका पंचायती विशीं पुराय म्हायती आसा, आपल्या गांवा खातीर किदें तरी करपाची जिद्द आसा ताणेंच पंच जावचें. वेंचून येवप्यान स्वताचो न्हय तर पयली गांवांचो विचार करचो, गांवांनी शिबीर आयोजीत करचें, भुरगीं- बायलांखातीर कार्यावळी घेवच्यो, जाका गरज आसा तांका मजत करची, लोकां खातीर येवजण्यो आसात ताची पुराय म्हायती गांवातल्या लोकां मेरेन पावयतले. असो उमेदवार जर आमी वेंचून हाडलो तर खंय तरी गांवाची उदरगत जाब शकता. विचार करात.

पयशे जोडतलें आनी फकत आपली उदरगत करतलें, मजा मारतले ह्या विचारान कोण उबे रावल्यात जाल्यार हें चुकीचें. आमी फाटलीं 5 वर्सां कितें जालां आनी पंचांनी गांवा खातीर कितें केलां, तें पळोवपाक जाय. सरकारी कामां करपाची वेळ आयली तेन्ना पंचान आपले आनी आपले सोयरे हांचीं कामां केल्यांत. सरकार तांका गांवांचो उदरगत करपाक खातीर पयशे दिता, पूण पंच ते पयशे उदरगती खातीर वापरतात?

वेंचणूक ही एक दिसाची आसता, पूण आमी जाका मत मारून वेंचून हाडटीत ते मात 5 वर्सां पंच म्हणून गांवा खातीर वावुरतात. 5 वर्सां आमचो गांव तांच्या ताब्यात आसता. म्हणून मतदान करचे पयली विचार करप गरजेचे.

समाज सेवा करपाची ताकद आसा आनी प्रामाणीक-पणान वागता तोच खरो पंच जावपाचे लायकीचो आसा. पंच कोण जातलो हें आमच्या सगळ्यांच्या हातात आसा. विचार करा आनी मत मारा.



**प्राची गांवकार**  
सुर्ला-सत्तरी

## विशेश

आषाढ म्हयनो सोंपलो म्हणटगीर, जो पयलो आयतार येता ताका श्रावणी आयतार अशें म्हणटात. ह्या म्हयन्यांत हिन्दू लोकांचे खूब सण येतात. नागपंचम, रक्षाबंधन आनी तातूंतलोच एक म्हणल्यार श्रावण आयतार. श्रावणांतले चारूय आयतार बायलो पूजतात. कांय बायलो खंयचेय दोन आयतार पूजतात आनी कांय जाण चारूय आयतार पूजतात. चड करून नवीच लग्न जाल्ली बायल.

ह्या आयताराक सवायशीण बायलो पांच तरेच्या फुलां झाडांची पानां, फुलां, पत्री, बेल, पानां विडो (पान आनी सुपारी) ह्यो सगळ्यो वस्तू एके शिरतेर (केळीचें फुडलें पान) वा आळवाच्या पानार मांडटात आनी तें पान पाटार दवरतात. शिरवड्याच्या पानाचो , खावच्या पानाचो वा केळीच्या खोल्याचो (केळीच्या पानाचो एके सायडीन काडिल्लो कुडको) एक दोगो करतात आनी ताका कितेंय भांगराची वस्त जशेी नाकाची काडी, सरपळी, कानातलें आदी वस्तू घालतात. आदल्या तेंपार हो आयतार पुजतालीं त्या जाग्यार शेण सारोवन तो जागो नितळ करताली आनी वण्टीर एकाद्रे झाडाचें, फुलाचें चित्र काडटाली आनी थंय तो आयतार पुजेक लायतालीं, पाटाचे भोंवतणी सोबीत रांगोळी घालतालीं. पयलो, दुसरो, तिसरो आनी चवथो अशे

चार आयतार आसतात. पयलो आयतार आसा तो नेण्टो आयतार, अशें म्हण्टात आनी ताका निवेद्य आसता तो पातोळ्यांचो. (हळदीच्या पानांचेर तांदळाचे पीठ लावन ताचेर चून घालून ते दोडटात आनी एका आयदनांत घालून उकडटात). दुसऱ्या आयताराक दोण्याचो निवेद्य (पणसाच्या पानांचो दोगो करतात आनी ताका पीठ लावन भितर सोयेचे चून घालतात आनी वयल्यान ताका परत पीठ लावन तो बंद करतात आनी एका आयदनान घालून तो उकडटात.)

तिसऱ्या आयताराक मुटली करतात (तांदळा पिठाचो गोल गुळो करतात. तातूंत चून घालतात आनी ते उकडटात). चवथ्या आयताराक जाण्टो आयतार म्हणटात आनी त्या दिसा ताका पोळे करतात आनी ताका बेगीन पावोवपाक जाय कारण तो जाण्टो आनी ताका दोळ्यांनी उणें दिसता आसो समज आसा.

हातूंत आयतार पावोवप असो एक उल्लेख आयला. जातूंत बायलो हो आयतार तुळशींत पावयतात. पयलो आयतार पावोवपाक वेळ जाल्यार चलता. कारण तो नेण्टो आसता. पूण जाण्ट्यांक बेगीन पावयतात. जरी चारूय आयतार पूजपाची तरा एकाच सारकी आसली तरी सुद्दा तांकां ताचो निवेद्य वेगळ्या पद्द्तीचो आसता. पूण, चारूय जिनस आसतात ते तादळांचे आनी चडशे उकडिल्ले. पयलीच्या तेंपार लोक चडांत चड शेतकार आशिल्ले वा

**तेन्ना सगळ्यांच्या घरांत चडांत चड कितें आसतालें तें म्हणल्यार तांदूळ आनी नाल्ल. कसलीय वस्त जर जाय जाल्यार ती हाडपाक चलत शारांत वच्चें पडटालें. पावसाच्या दिसांनी चलत वचप शक्य नासलें आनी त्या तेपार तेलाचोय चड वापर**

हेर कसलो धंदो करताले आनी बार्टर सिस्टम (अदलाबदल करप) आशिल्ली. तर तेन्ना सगळ्यांच्या घरांत चडांत चड कितें आसतालें तें म्हणल्यार तांदूळ आनी नाल्ल. कसलीय वस्त जर जाय जाल्यार ती हाडपाक चलत शारांत वच्चें पडटालें. पावसाच्या दिसांनी चलत वचप शक्य नासलें आनी त्या तेपार तेलाचोय चड वापर जायनासलो. जातालो तोवूय खोबरेल तेलाचो (माडाच्या सुकिल्लो नाल्ल म्हणल्यार खोबरें, ताचे पसून तेल काडटात.) वापर. ताका लागून त्या आदल्या तेंपार चालू केल्ली तांदळाच्या वस्तूंचो/ जिनसांचो निवेद्य आयज मेरेन चालू आसा. गोंयांत जाल्यार तांदूळ वा नाल्ल नासतना गोंयकारांनी कसलीच परब पुराय जायना. हाकाच लागून घडये लोक आयज मेरेन शेत करतना दिश्टी पडटात.



**लक्षता मातोणकार**  
8698687306

## म्होंवा बोट

## शिरवणांतली जेवणावळ



*शिरवण म्हयन्यांत, दर एका घरांत तांच्या देव- देवतेच्या दिसापरमाण, एक दीस धरून एक वार पाळटात. मागीर तो सोमार आसूं ना जाल्यार बिरेस्तार. त्या दिसा, ब्राह्मण, सवायशीण वाडटात, देव देवतांची ह्या पवित्र म्हयन्यांत, मनांतल्यान पूजा घालतात*

*आनी तांचे आशिर्वाद घेतात. ग्रामदेवाच्या देवळांत वचून अभिशेक करतात आनी नाल्ल्याच्या सोयेची पंचखाद, प्रसाद म्हणून भाविकांक वाड्तात.*

*गांवगिर्या वाठारांनी अजुन ही संस्कृताय चालू आसा. ब्राह्मण, सवायशीणी वांगडाच सोयरे- धायरे, गांवचे लोक जेवणावळीक आसतात. प्रत्येक घरांत सेपराद दीस थारिल्लो आसता. ताका लागून जण एकली, जागेर श्रावण वार आसा, तांकां हात-बोट लावपाक आपले खोशेन एकामेकांगेर वतात. जेवणांत खतखतम, वडे ना जाल्यार पुरयो, मुगाच्यो गाटी, शेवयांची खीर, तांदळाचो पायस, आमाड्याची उडद मेथी असे विंगड विंगड पदार्थ आसतात. देव, देवता, गाय हांकां पान वाडतकच, " हर हर महादेव " चो गजर जातकूच जेवणावळीक सुरवात जाता. सगळे एकठांय बसून हांसत खेळत, एकामेकांची किजीलां काडीत रुचीक जेवण घोरतान जेवतात. जेवणां जातकूच दादल्याचे इसीकाचे डाव ना जाल्यार बल्कावां वेल्यो गजाली रंगार येतात. बायलांच्यो खबरो आनी ताचे वांगडा खावचीं पानां वावपाचो सुवाळो रंगत येता. थोडी उमेदी बायलो, दादले, चवथीची रंगीत येसाय म्हणून फुगड्यो खेळून मजा करतात.*

*हें सगळें जातकूच ब्राह्मण आनी सवायशीणीक साडी, ब्लावज पीस, कपडे आनी दक्षिणा दितात. उपरांत तांचे कडल्यान आशिर्वाद घेतकूच हो सुवाळो सोंपता. एक न विसरपा सारको खीण, जो शारांनी पळोवपाक मेळना. अशीच ही एक गांवगिरी शिरवणांतली जेवणावळ.*

**एकनाथ सामंत**  
**9226219723**

■ **मुद्रक आनी प्रकाशक प्रमोद आचार्य** हांणी प्रुडेंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट प्रिंटर्स प्रा. लिमिटेड, प्लॉट नं. **234**, थिवी इंडस्ट्रीयल इस्टेट करासबाडो, म्हापशें-गोंय हे सुवातेर **छापून** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)  
■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फोन नं. **2405952**.

■ **ई-मेल:** [bhaangarbhui@gmail.com](mailto:bhaangarbhui@gmail.com) (बातम्या खातीर) [bhaangarbhueditorial@gmail.com](mailto:bhaangarbhueditorial@gmail.com) / (लेख आनी साहित्या खातीर) / [bhaangarbhuinadv@gmail.com](mailto:bhaangarbhuinadv@gmail.com) (जागराती खातीर), ■ **सुचोवणी:** अंकांत व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.



# सरकारी नोकरे फाटल्यान लागनासतना स्वताचो वेवसाय सुरू करचो: अवधूत तिंबलो

## कोंकणी लेखक संघाचो वर्धापन दीस मनयलो उमेदीन

■ भांगरभूंय । खबरां मेज

**पणजी:** कोंकणीच्या मळाचेर चलि्लें कार्य पळोवन खूब खोस भोगता. म्हाकाय बरयन दिसता. पूण वेळ मेळनाशिल्ल्यान हें शक्य जायना, अशें समाज वावुरपी आनी उद्देगपती अवधूत तिंबलो हांणी सांगलें. सरकारी नोकरे फाटल्यान लागनासतना स्वता वेवसाय सुरू करचो आनी आपल्या पांयांर उबें रावचें आवाहन केलें.

कोंकणी लेखक संघाचो वर्धापन दीस हालींच पणजेच्या सरस्वती मंदिराच्या फोंमेंतो सभाघरांत जालो. ह्या वेळार अवधूत तिंबलो मुखेल सोयरे म्हणून उलयताले. सुवाळ्याची सुखात मानेसां हस्तुकीं दिवली पेटोवन जाली.

ह्या वेळार माचयेर मुखेल सोयऱ्यां सयत विद्याप्रबोधिनी महाविद्यालयाचे प्राचार्य डॉ. भूषण भावे, मिलींद भरणे, सुफला गायतोंडे आनी अनघा कामत हाजीर आशिल्ले.

सुरवातेक रिया नानोडकार हांणी गणपती स्तवन सादर केलें. उपरांत

■ अशोक भोंसलो आनी विजया शेल्डेंकाराचो जालो भोवमान



कोंकणी लेखक संघाचो वर्धापन दीस कार्यावळीक हाजीर आशिल्ले उद्देगपती अवधूत तिंबलो, डॉ. भूषण भावे, मिलींद भरणे, सुफला गायतोंडे आनी अनघा कामत.

भारती कुंकळ्येंकार आनी शैलेजा बाळे हांणी येवकार गीत सादर केलें. सुफला गायतोंडे हांणी हाजीर आशिल्ल्या मानेसांक येवकार दिलो. उद्देगपती अवधूत तिंबलो आनी डॉ. भूषण भावे हांकां फुलांचो तुरो आनी भेटवस्त भेटोवन येवकार दिलो. शशिकांत पुनाजी हांणी मुखेल सोयऱ्यांची वळख करून दिली. ह्या वेळार संघाचे ज्येष्ठ वांगडी अशोक भोंसलो आनी विजया शेल्डेंकार हांचो

शाल, श्रीफळ आनी सरस्वतीची मूर्त भेटोवन भोवमान केलो. अशोक भोंसलो हांची वळख विवेक पिसुर्लेकार हांणी करून दिली. जाल्यार विजया शेल्डेंकार हांची वळख सुशिला हळर्णकार हांणी केली. भोंसलो हांणी भोवमान केल्ले खातीर संघाचे उपकार मानले. विजया शेल्डेंकार हांणी ह्या वेळार आपलें मनोगत उक्तायलें. ह्या वेळार कोंकणी लेखक संघाचे

आदले अध्यक्ष एन्. शिवदास हांणी आपले विचार मांडले. ह्या सुवाळ्याचें सुत्रसंचालन निता कुटीकार आनी अनघा कामत हांणी उपकार मानले.

भोवमान कार्यावळी उपरांत संस्कृतीक कार्यावळ जाली. ह्या वेळार वेदांग प्रशांत भेंडे हांणी शेतकामतीचेर एकपात्री प्रयोग केलो. रामदास केळकार हांणी 'करियर गायडन्च' ह्या विशयाचेर भाशण केलें. पुष्पा नायक,

भूषण भावे हांणी, कांय राज्यांनी कोंकणी भाशेक जाय तितलें म्हत्व मेळना म्हणून खंत उक्तायली. पूण हे कोंकणी लेखक संघाचे चळवळीन खूब लेखकांनी आनी कवींनी वांटेकार जावन, एकठांय येवन कोंकणीची उदरगत केल्या आनी ती जायत आसा अशें सांगलें.

महेश पारकार, भारती हेबळे, शैलजा बाळे, डॉ. उदय गांवकार, अॅना पेरेरा रॅड्डीगीस, वृषाली केळेकार, डॉ. नूतन देव, अविनाश कुंकळकार आनी सुनिल पालकार हांणी विनोदी आनी हेर तरेच्यो कविता वाचून आनी गावन सादर केल्यो. अकल्पिता रावत देसाय हांणी आपले जिणेंतले विनोदी अणभव सांगले. हे कार्यावळीचें सुत्रसंचालन अपर्णा गारुडी हांणी करून तांणीच समाळ्यांचे उपकार मानले. ही कार्यावळ येसस्वी जावपा खातीर गौरीश वेणेंकार हांणी सहकार्य केलें.

## कला अकादमी गोवा आयोजीत केंद्र क्रमांक 6ची दादलो भजन सर्त आयज आनी फाल्यां

■ भांगरभूंय । प्रतिनिधी

**मुरगांव:** कला अकादमी गोवा आयोजीत पं. मनोहर बुवा शिरगांवकार स्मृती विभागीय पांवड्यावेले दादलो कलाकारांचे विभागीय सर्तीचें आयोजन पांडुरंग वाडी वास्को हांगच्या ब्रह्मस्थळ संस्थानांत बुधवारा ता. 27 आनी बिरेस्तार ता. 28 जुलयाक जातली. केंद्र क्रमांक 6 पांडुरंग वाडी वास्को हांगा ब्रह्मस्थळ संस्थानाच्या श्री विठ्ठल रखुमाई देवळाच्या सभाघरांत ता. 27 आनी 28 जूलय हे दोन दीस ही कार्यावळ जातली.

ह्या केंद्रांत 27 जुलयाक जावपी

सत्र क्रमांक 1त ओम श्री विष्णू कला संस्कृतीक संस्था (नवेवाडें, वास्को), जगन्नाथ स्वामी बोरीकर (तामशिरें बोरी), श्री नवदुर्गा भजन संघ (बोरी), नवसाई भजन मंडळ (शिरोडें), श्री मल्लिकार्जुन कला खेळां भजन मंडळ (श्रीस्थळ काणकोण), मोरुडकर भजन पंगड (हेडलॅंड सडा वास्को) आनी रंग अभंग (कुचडें) हे पंगड भजन सादर करतले. बिरेस्तार ता. 28 जुलयाक जावपी सत्र क्रमांक 1त श्री लक्ष्मी सांखळे भजन मंडळ (रासई), श्री विठ्ठल रखुमाई भजन मंडळ (उदळशें साकोडी), वैरागी कला वृक्ष (मडकय, फोंडें), शारदा संगीत विद्यालय (हेडलॅंड सडा

वास्को), श्री शांतादुर्गा लक्ष्मी नृसिंह साखळ्यो भजन मंडळ (सांकवाळ), श्री शिव समर्थ सांस्कृतीक मंडळ (नवेवाडे वास्को) आनी स्वरसाधना कला आनी संस्कृतीक संस्था (करंजाळ मडकय) हे पंगड वांटो घेतले.

ही सर्त दनपारच्या 2.30 वरांचेर सुरू जातली. दोका पंगडान आपलें सत्र सुरू जावच्या अदें वरा पयलीं सगळ्या कलाकारां वांगडा हाजी रावचें. सादरी करणाऱ्या अनुक्रमांक पाळी नाशिल्ल्या पंगडांक भजन सादर करपाक दिवचे ना. हाची दगळ्या पंगडांनी दखल घेवची, अशें आवाहन कला अकादमीन केलां.



बसकेंत मार्गदर्शन करतना मानेस्त.

(विशांत वझे)

## डॉ. के. ब. हेडगेवार विद्यालयाच्या पालक- शिक्षक संघाची जाली बसका

■ भांगरभूंय । प्रतिनिधी

**दिवचल:** अस्नोडा ग्रामपंचायत सभाघरांत तिनूय विभागांच्या (पूर्व प्राथमीक, प्राथमीक, माध्यमीक) पालकांची पालक शिक्षक संघ बसका हालींच जाली. ह्या वेळार माचयेर सुभाष देसाय (डॉ. के. ब. हेडगेवार शिक्षण प्रसारक मंडळ - सचीव), विलास सतरकार (पणजी कुजिरा शाळेचे मुख्याध्यापक), सदानंद डिचोलकार (वेवस्थापक - सांखळे अस्नोडें, वाळपय शाळेचे मुख्याध्यापक), अतुल कामत (अस्नोडें ग्राम विकास संस्थेचे अध्यक्ष), गोविंद नायक चौडणकार (आदले पालक शिक्षक संघाचे

अध्यक्ष), श्रेया केळकार ( प्रभारी मुख्याध्यापिका - अस्नोडें) हे हाजीर आशिल्ले.

सुरवातेक स्नेहा सुतार हांणी येवकार गीत सादर केलें. शिक्षिका श्रेया केळकार हांणी मानेस्तांक येवकार दिलो. प्रक्वल साळागांवकार हांणी आतां मेरेन जाल्ल्या कार्यावळींचो अहवाल सादर केलो. अहवाला सयत प्रोजेक्टरावेल्यान कार्यावळींचे फोटो दाखोवपाक शिक्षिका अमिष्णा नायक हांणी मजत केली. प्रास्तावीक विलास सतरकार हांणी केलें.

सदानंद मिशाळ हांणी पालक शिक्षक संघाची नियुक्ती केली. समारोपाच्या भाशणांत सुभाष देसाय हांणी आपले विचार मांडले.

मानेस्तांची वळख आनी येवकार शिक्षिका गायत्री जोशी हांणी केलें. उपकार शिक्षिका रुतिका फडते हांणी मानले. कार्यावळीचें सुत्रसंचालन शिक्षिका दिशा वाळवे हांणी केलें. पालक शिक्षक संघाचे अध्यक्ष शिरगुरू नानोडकार, माध्यमीक विभाग

उपाध्यक्ष सिद्धेश कामत, प्राथमीक विभाग अध्यक्ष स्नेहा सुतार, उपाध्यक्ष सुप्रिया मराठे हांची नेमणूक जाली.

ह्या वेळार नव्या अध्यक्षांनी आपले विचार मांडले. शांतीमंत्रान ही बसका सोंपली. ह्या वेळार पालक व्हडा संख्येन हाजीर आशिल्ले. सगळे शिक्षक, पालक हांचे मजतीन ही बसका येसस्वी जाली.



शांतादुर्गा उच्च माध्यमीक विद्यालयांत सैम राखपाचो सोपूत घेतना मानेस्तां वांगडा डॉ. देविदास कोटकार, विजय सरदेसाय आनी हेर.

## शांतादुर्गा उच्च माध्यमीक विद्यालयांत नेचर क्लबाचें उक्तावण

■ भांगरभूंय । प्रतिनिधी

**दिवचल:** दिवचलच्या श्री शांतादुर्गा उच्च माध्यमीक विद्यालयांत नेचर क्लबाचें उक्तावण पर्यावरण तज्ञ डॉ. देविदास कोटकार हांचे हस्तुकीं जालें. ह्या वेळार विद्यावर्धक मंडळ अध्यक्ष विजय सरदेसाय, अरुण साळकार, राजेश थोंड, दिनेश मयेंकार, अभिजीत तेली, प्राचार्य ऑर्लीडो भिनेझेस, क्लबची निमंत्रक शर्मिला मडकयकार हाजीर आशिल्लीं.

विद्यार्थ्यांक सैमा विशीं आवड निर्माण करप, पर्यावरणाची राखण करप, भुरग्यांक जागृत करप हे फाटलो हेत आसा. ताका लागून ह्या क्लबाची स्थापना केल्ल्याचें विजय सरदेसाय हांणी सांगलें.

ह्या वेळार डॉ. देविदास कोटकर हांणी सैमाची राखण, पर्यावरण, ग्लोबल वॉर्मिंग हे विशीं विद्यार्थ्यांक म्हायती दिली.



वीर सावरकर युवा मंचाच्या झाडां रोवपाचे कार्यावळी वेळार दिलीप नायक, महेश सावळ, रघुनाथ तुरी, प्रेमानंद तुरी, तुषार सावळ, धीरज शेट, दीपक शेटकार आनी मंचाचे कार्यकर्ते.

## वीर सावरकर युवा मंच दिवचले वतीन झाडां रोवपाची कार्यावळ

■ भांगरभूंय । प्रतिनिधी

**केरी-सत्तरी:** वीर सावरकर युवा मंच दिवचले वतीन अमेयावाडो खांडोळ, माशेल ग्रामस्थांच्या सहकार्यान हांगचे मसंडभूंयेंत बांबू, कडुलिंबू, रूमड आनी आंब्याची झाडां लायलीं.

कार्यावळीक थळावे सरपंच दिलीप नायक, महेश सावळ, रघुनाथ तुरी, प्रेमानंद तुरी, तुषार सावळ, धीरज शेट, दीपक शेटकार आनी हेर हाजीर आशिल्ले.

सुरवातेक मंचाचे अध्यक्ष विजय होबळे हांणी येवकार आनी प्रास्तावीक केलें.

मंचाच्या कार्याची म्हायती मारुती पाटील हांणी दिली. उपरांत आंबो, कडुलिंबू, बांबू, रूमड ही झाडां मसंडभूंयेंत रावलीं.

पयल्या वर्सा लालबागा कारापूर मसंडभूंय, दुसऱ्या वर्सा लामगांव दिवचल मसंडभूंय, तिसऱ्या वर्सा इब्रामपूर पेडणें मसंडभूंय, चवथ्या

वर्सा माशेल जुवारवाडो हांगा झाडां लायलीं. पांचव्या वर्सा भायलोवाडो केरी-सत्तरी हांगचे मसंडभूंयेंत, सव्या वर्सा परत लामगांव दिवचल आनी अदुं अमेयावाडो खांडोळ्या झाडां लायलीं.

दिलीप नायक हांणी ह्या वेळार आपले विचार मांडले. हे कार्यावळीक मंचाचे कार्यकर्ते नंदकुमार तुरी, नितीश नायक, रामकृष्ण दळवी, देवानंद घाडी, नितीन किनळकार आनी हेर हाजीर आशिल्ले.



वाळपयच्या शहीद स्तंभावर आयोजीत कारगील विजय दीस कार्यावळींत वांटेकार जाल्ले डॉ. अशोक आमशेकार, लक्ष्मण गांवस, प्रदीप गवंडळकार, कृष्णा माजीक, संघटणेचे पदाधिकारी आनी आदले सैनीक.

ह्या वेळार डॉ. आमशेकार मुखेल सोयरे म्हणून उलयताले. अशे तरेचे उपक्रम सतत

आयोजीत करप गरजेचें. दोका भारतीयाच्या मनांत राष्ट्रभक्तीची वात पेटोवप गरजेचें. आदले सैनीक

संघटणे वतीन आयोजीत केल्ले हे कार्यावळी खातीर डॉ. आमशेकार हांणी तांकां परबो भेटयलीं.

वाळपय हांगच्या शहीद स्तंभ हांगा देशा खातीर शहीद जाल्ल्या जवानांक आर्गां ओंपून आदले सैनीक संघटणे वतीन कारगील विजय दीस मनयलो.

ह्या वेळार सैनीक संघटणेचे कृष्णा माजीक, सागर सावंत, चंदन ठाकूर, दामोदर गांवकार, प्रमोद गांवकार, गौरीश गांवस, सुशेरा कुमार, गिरीष गांवस, अमर माजीक, सदीप गांवस, सिद्धेश गडेकार, दिनेश गांवकार, दिलीप गांवस, सत्तरी अर्बन कॉ. सोसायटीचे वेवस्थापकीय संचालक लक्ष्मण गांवस, जनावरांचे इश्ट प्रदिप गवंडळकार, सरकारी माध्यमीक विद्यालयाचे मुख्याध्यापक काशिनाथ नायक तशेंच हेर नागरीक व्हडा संख्येन हाजीर आशिल्ले.

कारगील विजय दीस मनोवपा खातीर वाळपयच्या सरकारी मुळाव्या विद्यालयांतले विद्यार्थी आनी शिक्षक हाजीर आशिल्ले. मानेस्तां हस्तुकीं शहीद जवानांक फुलां अर्पण केलीं.



# पुस्तकां कडेन इश्टागत

वाचूंक म्हण दिल्लीं पुस्तकां केन्नाच परत येनात ही म्हजी दुसरी खंत. तीं कोणाक दिल्यांत हाचीय याद दवरप शक्य जायना. मागीर जेन्ना म्हाका तें पुस्तक वाचीनशें दिसता, तेन्ना हांव तें परत विकतें हाडटां.



वाचन संस्कृताय वाडूंक जाय अशें दरेकल्यांक दिसता. पूण ती कशी वाडोवप हाचो गंभीरपणान, खोलायेन कोण विचार करता आसत अशें दिसना. आयचे भुरगे कितें वाचतात हो तर एक संशोधनाचो विशय अशें म्हळ्यार अतिताय जावंची ना. अभ्यासाचीं पुस्तकां सोडून हेर अवांतर वाचन कोण करता आसत अशें म्हाका दिसना. हें हांव सरसकट भुरग्यां विशीं म्हणटां. ताकाय आडवाद आसतलेच. विद्यापीठांत शिकपी भुरग्यांक लेगीत अभ्यासा भायलें व्हडलेंशें खबर आसना हें कोडू सत. भुरग्यांक वाचनाची आवड लागपाक जाय आसत, जाल्यार पयलीं तांच्या पालकांक ती आसपाक जाय. जेन्ना पालक पुस्तकां वाचतात, तेन्ना भुरगींय वाचूंक लागतात हो म्हजो अणभव. आमगेर हेर कसल्यो चैनीच्यो वस्तू नासल्यो तरी पुस्तकां मात सदांच आशिल्ल्यान वाचन सुरुच आसता. भुरग्यांक अक्षर वळख लेगीत नाशिल्ली तेन्नाच्यान आमी तांकां पुस्तकां हाडून दिलीं. सुरवेक तांणी तीं पिंजलीं, तांचेर भिरकटायलें. पूण मागीर अक्षर वळख जातकच दोगांय पुस्तकां वाचूंक लागलीं. तातूंतल्यो काणयो, कविता तांकां आवडूंक लागल्यो. धुवेक तर कितेंय खावपाक दिलें काय तें पयलीं पुस्तक घेवन येता. तें वाचीत वाचीत खावप जेवप हें सदचेंच. परीक्षे वेळार लेगीत तें वाचताले. पुस्तकांची गोडी भुरगेपणा सावन लावंक जाय. ती एकदां लागली काय सुटना. एक प्रकारचें वेसन तें, पूण बऱ्याचें.

पुस्तक पिंजतलीं म्हण भुरग्यांक केन्नाच पुस्तकां न दिवपी पालकांची म्हाका काकूट येता. हांवें अशे भुरगे पळयल्यात, जांकां पुस्तकाचें एक पान लेगीत वाचूंक जमना, बरोवंक तर जमचना. ही तांची चूक न्हय. तांकां पुस्तकां कडेन इश्टागत करूंक दिली ना ही पालकांची चूक.

म्हाका वाचनाची आवड म्हज्या आज्यान लायली. हांव चवथेंत आशिल्लें तेन्ना तो म्हाका वाचनालयांत घेवन गेलो आनी

उपरांत तीं व्हरून वाचपी कोण ना, तो प्रयोग फसलो हें कळून वायट दिसलें. दोन-चार पुस्तकां शेणलींय. उरिल्लीं हांव परत घेवन आयलें.

वाचूंक म्हण दिल्लीं पुस्तकां केन्नाच परत येनात ही म्हजी दुसरी खंत. तीं कोणाक दिल्यांत हाचीय याद दवरप शक्य जायना. मागीर जेन्ना म्हाका तें पुस्तक वाचीनशें दिसता, तेन्ना हांव तें परत विकतें हाडटां. आतां मात कोणाक म्हजीं पुस्तकां दिवंचीं अशें म्हाका दिसना. वाचनाची आवड लावंक जाय हें खरें पूण अशे तरेन फुकट पुस्तकां वाचूंक मेळून लेगीत जर लोकांक ती लागना जाल्यार ताचें फाटलीं कारणां कशीं सोदप हो व्हड प्रस्न. लोकांक वेळ ना ते परस आवड ना हें खरें. आवड आसल्यार सवड मेळटा अशी एक म्हण आसा. वाचनाची आवड आसता तो वेळ काडटाच.

पुस्तकां आमकां विचारांनी समृद्ध करतात. पुस्तकां आमकां जी खोस दितात, जें गिन्यान दितात ताची तुळा पयशां कडेन करूं नज. फकत शिकप आसलें म्हण



जायना, विचार करपाची तांक, विचारांची खोलाय गरजेची. पुस्तकां आमकां ही तांक ही खोलाय दितात. मनशां वांगडा केल्ली इश्टागत, मतभेद जाल्यार तुटूं येता. पूण पुस्तकां कडेन एकदां इश्टागत जाली काय तुमच्या निमण्या स्वासा मेरेन तीं तुमकां सांगात दितात. म्हण पुस्तकां कडेन इश्टागत करात. तीं तुमची जीण



सुनेत्रा जोग पणजी

## वाचनालयां आनी वाचन संस्कार



म्हजे गांवघर केरी. अंत्रुजेतली केरी. ल्हान आसतना सावन गांवांत कळत नकळत श्रवण आनी वाचनाचे संस्कार घडले. घरांतल्या पोशक वातावरणां खातीर तांतूत वाड जायत गेली. हालींसराक वाचप कमी जाला अशें सरसकटपणान म्हणटात, पूण म्हाका तांतूत व्हडलेंशें तथ्य दिसना. डिजीटल तंत्रज्ञानाक लागून लोक आता गरजे पुरतेंच छापील साहित्य वाचतात. पूण, सगल्यांक डिजीटल माची सहजपणान उपलब्ध आशिल्ल्यान, थंय लेगीत आता कांय अशी वाचप जाता आनी बरोवपूय जाता.

आमच्या केरी गांवात 1970 च्या दशका सावन वाचनालय आसा हाचो म्हाका सार्थ अभिमान. आमचे पयले मुख्यमंत्री भाऊसायब बांदोडकार हांच्या

कार्यकाळांत बांदिल्ली शाळेची प्रशस्त इमारत आनी तेच इमारतींत आशिल्ली वाचनालय खोली , आमच्या पिळगेक वाचन विश्वाच्या खोलायेंत घेवन गेली. बाल मन घडोवपी वेगवेगळीं पुस्तकां वाचून ह्याच वाचनालयान आमचे पिळगेक वाचपाची गोडी लायली. म्हजे मित्र , आताचे राज्याचे म्हायती आयुक्त विश्वास सतरकार तशेंच इश्ट उद्देजक संदीप निगळ्ये हांणी तर अख्खें वाचनालय वाचून काडिल्ले. वाचनालयांत आशिल्ली पुस्तकां वाचून सोंपली अशें आमच्या उपाध्ये मास्तरान विश्वास-संदीपाक सांगिल्ल्याचें म्हाका याद जाता.

केरीचे ग्रामीण वाचनालय नाशिल्लें जाल्यार नक्कीच आमचे भावविश्व एका विशिष्ट मर्यादेंत उरतलें आशिल्लें अशें म्हजे मत. भावविश्वाच्यो कक्षा रुंदावतल्यो जाल्यार वाचन जायच. वाचना उपरांत मनन चिंतन घडटा आनी मनीस खऱ्या

अर्थान समृद्ध जायत वता. भुरगेंपणांत वाचनाची आवड निर्माण जावंक ना जाल्यार आमचें वाचन गरज तितलेंच वाचपा मेरेन मर्यादित उरता. आपल्या अभ्यासा पुरते वाचप आनी अवांतर वाचप हातूंत बरोच फरक आसा. मनश्याचें व्यक्तिमत्व घडपाक चौफेर वाचन गरजेचें आसता. सगळें साहित्य प्रकार वाचपाची संद एखादे वाचनालयच दिवंक शकता. केरी वाचनालयांतलीं मेळत तीं पुस्तकां ल्हान आसताना आमी भुरग्यांनी वाचली देखून उपरांत आपल्या पुस्तकांची आवड निवड समजूंक लागली.

आमच्या वाचनालयाचो आवांठ इतलो सुंदर आसा की अजूनूय खंयच्या जनेलातल्यान, भायलो सैम पळयत खंयचे पुस्तक वाचिल्ले तें आयज लेगीत याद जाता. 1990 सालात गोंय सरकारान ही ग्रामीण वाचनालयां मागीर गांवांतल्या संस्थांक वा पंचायतींक चलोवंक दिली. ज्या वाचनालयांत वचून आमी ल्हानाचे व्हड जाले, त्याच वाचनालयाचें वेवस्थापन सांबाळपाची संद म्हाका मेळ्ळी तो खीण हांव केन्नाच विसरचो ना. केरी ग्रामीण वाचनालय आमी सुरश्री वाचनालय म्हूण आज चलयतात. पुस्तकांची संख्या वाडयल्या. वाचकांक बसकां आनी हेर सुविधा वाडयल्यात. विद्यार्थी वाचनालयांत येवंचे म्हूण अभ्यासाची , शिक्षणक्रमाचीं पुस्तकां दवरल्यात , पुण आमच्या वेळार पुस्तकां घेवपाक, वाचपाक, एखादें पुस्तक

मेळोवपाक जी आंतरीक इच्छा आनी ओढ आसताली ती मात आता दिसना... पुण भविश्यात दिसतली म्हणपा इतलो आशावादी आसा.

सुभाष जाण

94220 58943



फुडारी फोडून एका अर्थान काँग्रेस विरोधी पक्षांक लाव करून दिलो. टीएमसी गोंयांत ये मेरेन बीजेपी परस काँग्रेस स्ट्रॉंग दिसताली. आम आदमी पार्टीचोय शेक दिसतालो. मात, टिएमसी आयले उपरांत भायले पक्ष येवन गोंयचेर शेक गाजयता अशें ल्हार तयार जालें. ताचो फटको आम आदमी पार्टीकूय बसलो. दुसरे वटेन प्रादेशीक प्रस्नांचेर, पोगो बिलाचेर आरजीन नेट धरून आपले बळ वाडयले. बीजेपीची शक्ती, वोटबँक एकठांय आसतना बीजेपीआडची शक्ती, वोटबँक वेगवेगळ्या वाटेन वचूंक लागली. वेंचणुकेंत बीजेपीआड 65 टक्के मतां पडली. तरीय बीजेपीच जिखली.

20 सुवांतीर जिखले उपरांत हें स्पश्ट जालें की विरोधक एकठांय येवन लेगीत सरकार करूंक शकना. अपक्ष आमदार आनी सुनिद दवळीकारान बीजेपीक तेंको दिवन सरकारांत वांटो मेळयलो. सरकार फुडली 5 वर्सां कशेंच हालना, अशें चित्र आसतना, तांचें केंपांत आनीक विरोधी आमदार येवंक शकता अशें चित्र तयार जालां. आतां बीजेपीक आनीक आमदारांची गरज तरी कितें हो प्रस्न येताच. फाटले खेप काँग्रेसीचे 12, मगोचे 2, गोवा फॉरवर्डचो 1, तशेंच वेंचणुकेवेळार मगोचे 2 उमेदवार, काँग्रेसीचो 1 आनी एक अपक्ष आमदार मेळोवन लेगीत विसूच सुवातेर जिखप म्हणल्यार अजून सगळे जाग्यार ना. फुडले वेंचणुकेंत आनीक बळ वाडोवंक जाय, तेन्ना सरकार राखूंक शकता, असोय विचार आसूं येता. सध्याचे राजकारण पळयल्यार फुडली 5 वर्सां गोंयकारांक खूप कितें पळोवपाक मेळटले हातूंत दुबावूच ना.

काँग्रेसीक बरे वातावरण आसतना थंय गोवा फॉरवर्डचो उमेदवार उबो करपाची चूक केली. फोण्यांय एकवेळ गोवा फॉरवर्डक सोडूं येताले. आम आदमी पार्टी बरोबर युती करून आपले आनी तांचेय दोनेक सीट वाडोवं येता आसले. युनायटेड ओपोजिशन म्हूण वेंचणुके पयली काम केल्लें जाल्यार निकाल एकवेळ वेगळोय लागूंक शकतालो. पूण ह्यो सगळ्यो जर-तरच्यो गजाली. काँग्रेसीन आपल्या फुडले ताट बीजेपीक दिलें आनी आतां उपाशी पडले.

वेंचणुके आदी देवा फुड्यांत घेतिल्ल्या सोपूताचोय कांय जाणांक विसर पडला काय कितें अशी परिस्थिती आसा. वेळ प्रसंग पळोवन लोकांच्या बऱ्या खातीर सोपूत मोडचो पडटा जाल्यार तातूंत चूक कितें अशें काँग्रेस फुडारी दिगंबर कामतीन म्हणलां. हाचे वेल्यान सोपूत घेवन आनी आपणाक जाय तेन्ना तो मोडपाचो यत्न करप. लोकां खातीर, मतदारसंघा खातीर अशें कारण लायले काय जालें, अशेंच जालेंना.

वेंचणुके पयली आयिल्ली टीएमसी वेंचणुके उपरांत तर नाच्च जाली. दिदीन गोंयकारांच्या फुटबॉल क्रेजीचो वापर करून पळयलो. बेंगलुरी लियांडर पेसाक गोंयकार म्हूण दाखोवन ताच्या जिवार मतांय मेळोवपाचो यत्न केलो, पूण कांयच जालेंना. गोवा फॉरवर्डचो खांपो फुडारी कांदोळकाराक आपल्या केंपांत घेवन अँग्रेसिह्द कॅपेनींगूय करून पळयली. मात, ह्या सगळ्या बोवाळांत कांदोळकाराचे राजकी फुडारपण हे वेंचणुकेंत सोपले. गोवा फॉरवर्डक आशिल्लो जाल्यार एकवेळ तो जिखपाचोय. टीएमसीक जितलीं मतां पडिल्लीं, तितलो लोक आज तांचे बरोबर आसा काय कितें? हो संशोधनाचो.

टीएमसी बीजेपीची बी टिम कशी वावुरली असो राजकी आरोप जायत आसा. चर्चील आलेमांस राष्ट्रवादी काँग्रेसीचो आशिल्लो जाल्यार आपली सुवात राखूंक शकतालो. ताचे बरोबर वालाकाकूय फुडले वेंचणुके मेरेन राजकी वनवास मेळ्ळा. काँग्रेसीचे खापे



अमर पाटील

7507495151

## दुसरे वटेन प्रादेशीक प्रस्नांचेर, पोगो बिलाचेर आरजीन नेट धरून आपले बळ वाडयले. बीजेपीची शक्ती, वोटबँक एकठांय आसतना वेंचणुकेंत बीजेपीआड 65 टक्के मतां पडली, तरीय बीजेपीच जिखली.

गांवांत आयचे घडयेक स्थिर सरकार आसात. आमदार सांबाळूंक काँग्रेस आयिल्ले दिसा संघर्ष करता हे ‘ओपन सिंक्रेट’. विधानसभा अधिवेशना आदी विधानसभेंत विरोधी आमदार कितले आसतले हो प्रस्न आशिल्लो. काँग्रेसीचे आमदार फुडा, बीजेपींत वतात, अशी परिस्थिती जाल्ली. ती आटपा हाडपा फाटल्यान गोवा फॉरवर्डचो सर्वसर्वा, आमदार विजय सरदेसायाचो मोलाचो हात आसा. स्वता ताणेंच तशें उलोवन दाखयलां. काँग्रेस पार्टी फुटपाक शकता, आयज ना जाल्यार फाल्त्य. अशें आतां गोंयकारांक दिसपाक लागलां. कित्याक तर काँग्रेस उमेदवारांनी वेंचणुके पयली देवळान. खुर्सा मुखार, दरम्यांत वचून काँग्रेसी बरोबर एकनिश्ठ रावतले म्हूण सोपूत घेतिल्लो. मात, अधिवेशना आदीं कितें जालें ते सगळ्या गोंयकारांनी, जागुत भारतीयांनीय पळयलें. काँग्रेसीचो एक गट मुख्यमंत्र्या मुखारूय पावलो. मात, त्या गटाची गणितां चुकलीं. वेंचणुकेक सामकार वचूंक नाका जाल्यार दोन-तृतीयांश आमदारांचें बळ एकठांय जाय, फुटपाक जाय. मात, इन मीन साडेतीन आशिल्ल्या आमदारांचें गणित चुकलें. आठ जाण एकठांय नासले. दुसरे वटेन विजय सरदेसायानूय आपले पद्दतीन नव्या

आमदारांक समजायले आनी काँग्रेस पक्ष काबार जावपा पसत वाचलो. सगळ्यांकूच एक प्रस्न पडटा तो म्हणल्यार आताच जाल्ले आमदार कितें चितून पक्षांतराचो विचार करताले काय म्हूण. आपल्या मतदारसंघांत उदरगत जायना म्हूण लोकांक रजांव दितले जाल्यार वेंचणूक सोपून वेळ तरी कितलो जालो? होवूय प्रस्न आसाच. फाटले खेप फुटिल्ल्या धा जाणां कडेन मतदारसंघाच्या उदरगती खातीर वता, विरोधांत आसतना कामांच जायनाशिल्ली, ती आतां जातली अशें रजांव तरी आशिल्लें. नव्या आमदारां कडेन कितें रजांव आसता आशिल्लें. घडये, हो मुद्दो लक्षांत येना फुडे नवें आमदार फुटूंकना आसतले.

खरें म्हणल्यार काँग्रेसी मुखार आमदार सांबाळपाचो प्रस्नूच येवंक जायनाशिल्लो. नव्या आमदारांनी विरोधक म्हूण कशें बरें काम करूं येता ताचेर फोकस करूंक जाय आशिल्ले. आमदार म्हूण जे अधिकार आसात, ते पळोवंक जाय आशिल्ले. फाटल्या फावट फुटून गेल्ल्या ज्या आमदारांनी केलें तें करचेंच ना म्हूण ठाम निर्णय घेवंक जाय आशिल्लो. फाटले खेपेक बीजेपींत गेल्ल्या चडश्या आमदारांची वेंचणुके आदी पाखां कापलीं, तांकां तिकिटूच मेळूना, जांकां मेळ्ळी, तातुंतले चडशे हारले. हो इतिहास लक्षांत घेवन आपल्या फुडारा कडेन खेळपाचो विचार लेगीत करपाक जायनाशिल्लो. आतांतीर विचारमंथन करून लोकां खातीर कशें कितें बरे करूं येता तेंच तांणी पळोवचें.

काँग्रेसीन डॅमेज कंट्रोल करपा वेळार दिगंबर कामत आनी मायकल लोबोचे नांव पक्षा आड कारवाय करपी म्हूण जगजाहीर करून बॉम्ब घालो. तो फुडाराक बमरँग जावन तांचेरूच येवंक शकता. सध्या काँग्रेसीचे बळ कागदार ११ दिसता, मात तांचेम तान ९ च घडये ८ आसा. उपसभापती वेंचणुके वेळार डियालया लोबोचें नांव फुडें करून काँग्रेसीन



## स्थिर- अस्थिर विरोधकच न्ही, तर सरकारूय

डॅमेज कंट्रोल केला म्हूण दाखोवपाचो यत्न केलो. मात, मायकल लोबो आनी दिगंबर आड तांणी घाल्ल्ये केशींचें कितें? ताचीय लोकांक जाप जाय.

वेंचणुके आदी काँग्रेस जिखता अशी परिस्थिती आशिल्ली. बीजेपीक लोक सामकेच विटल्यात. बेरोजगारी, कोवीड काळांत लोकांचे हाल, काबार जाल्ले रस्ते अशें एक ना अनेक प्रस्न मुखार आसले. काँग्रेसींतल्यान धा जाण गेले तरी काँग्रेसीन नव्या उमेदीन नव्यांक संद दिली. हें करतना तांणी रवी नायका सारखो खांपो फुडारीय निखळायलो. ताचें मोल फुडें

तांकां दिवचें पडलें. फोडें हातांतल्यान गेलें. आलेक्स तळ्यांत मळ्यांत करीत अप्रत्यक्ष बीजेपी केंपांत पावलो. इतले जावनूय काँग्रेसीक जिखपाची संद आशिल्ली. ती तांणी व्हाडायली. काँग्रेसीच्या प्रचाराक भायल्यान आयिल्ले फुडारी नेट लायतना दिसताले. मात, गोंयचे फुडारी हें बाबतींत उणें थारताले अशें चित्र आशिल्लें. मुख्यमंत्रीपदाचो चेहरो जाहीर करून काँग्रेसीक अँग्रेसीह्द कॅपेनिंग करपाची संद आशिल्ली, मात काँग्रेसीन तशें केलें ना. गोवा फॉरवर्डक सांत आंद्रया बरो प्रतिसाद मेळटा आसतना ती सीट सोडलीना, मर्यां

## नानोड्यां सरकारी मुळाव्या विद्यालयांत मनयली गुरुपुनव

भांगरभूंय प्रतिनिधी

**दिवचल :** दिवचल म्हालांतल्या लाटंबाशें पंचायत वावरांतल्या नानोडेंतल्या सरकारी उच्च प्राथमीक विद्यालयांत गुरुपुनव उमेदीन मनयली. मुख्याध्यापिका श्रद्धा कामत हांचे हस्तुकी दिवली पेटोवन महर्षी व्यासमुनीच्या फोट्याक हार घालून पुजा

केली. शिक्षिका विद्या तिळवे हांणी गुरुपुनवेचें म्हत्व सांगलें जाल्यार शिक्षिका विजयादेवी गाड हांणी काणयांच्या रुपान गुरुशिरयाचें नातें सांगलें. मुख्याध्यापिका श्रद्धा कामत हांणी मराठी म्हयने आनी सणा विशीं म्हायती सांगली. विद्यार्थी, शिक्षक आनी पालक हांणी गुरुब्रह्मा

गुरुर्विष्णू म्हणून गुरुवंदना केली. हाजीर आशिल्ल्यांनी व्यासमुनीच्या फोट्याक फुलां ओंपून वंदन केलें. यत्ता पयलेच्या विद्यार्थ्यां खातीर शुभंकरोती कल्याण ही पाठांतर सर्त घेतली. यत्ता दुसरी ते सातवी मेरेनच्या विद्यार्थ्यां खातीर पसायदान पाठांतर सर्त घेतली. मुळाव्या पांवड्या वयले सर्तीचें परिक्षण शिक्षिका

ममता बाळे आनी पूजा मालकार हांणी केलें जाल्यार उच्च प्राथमीक विभागाचें परिक्षण शिक्षिका अंकिता शिरगांवकार आनी निशा परवार हांणी केलें. ह्या वेळार पालक व्हडा संख्येन हाजीर आसले. कार्यावळीचें सुत्रसंचालन शिक्षिका विजयादेवी गाड हांणी केलें आनी तांणीच उपकार मानले.



गुरुपुनव कार्यावळींत गुरुवंदना गायतना विद्यार्थी आनी शिक्षक तशेंच पालक.

(विशांत वझे)







## थळावें खेळां मळ

ग्रेण्डमास्टर अनुराग  
म्हामल अंगोलाचो प्रशिक्षक

**पणजी :** गोंयचो ग्रेण्डमास्टर अनुराग म्हामल फुडारांत जावपी चेस ऑलिम्पियाडांत अंगोला देशाचो प्रशिक्षक आनी न खेळपी मुखेली अशी भुमिका सांबाळटलो. अनुरागाचे नेमणुकेची म्हायती गोंय बुदीबळ अस्थायी समितीचे निमंत्रक सचीन आरोलकारान दिली. चेन्नय 28 जुलय ते 9 ऑगस्ट मजगतीं चेस ऑलिम्पियाड सर्त चलतली. उक्त्या गटांत 186 जाल्यार बायलांच्या गटांत 160 देश वांटेकार जातले. अनुराग चेन्नयांत जावपी ऑलिम्पियाडा कडेन संबंदीत आशिल्लो पांच गोंयकार थारलो. गोंयची आंतरराष्ट्रीय मास्टर भक्ती कुलकर्णी सर्तींत भारताच्या अ पंगडा वतीन खेळटली. आर्बिटर ह्या नात्यान अरवींद म्हामल, आशेश केणी, ज्योत्सना सारिपल्ली हीं सर्तींत वांटेकार जातलीं.

## ब्लू ब्रदर्स जैतिवंत

**पणजी :** केरी पंचायत पांवड्या वयली 6 ए सायड फुटबॉल सर्त ब्लू ब्रदर्स पंगडान जिखली. फायनलींत ताणें विठोबा स्पोर्ट्सक 1-0 अशा फरकान हारयलो. मॅच आलार-केरीच्या मैदानाचेर जाली. मॅचींतलो एकोडो आनी म्हत्वाचो गोल दुसऱ्या अर्दांत अनिकेत जल्मीन केलो. ह्या जैतान ब्लू ब्रदर्सक 3 हजारांचें इनाम आनी करंड फावो जालो. उप वक्ताद विठोबा स्पोर्ट्स क्लबाक करंड आनी 1500 रोख रुपयांचेर समाधान मानचें पडलें. चेतन गावडे (गोलकीपर, ब्लू ब्रदर्स), साहील गावडे (सगल्यांत चड गोल, विठोबा स्पोर्ट्स), अनिकेत जल्मी (फायनलींतलो खेळगडो, ब्लू ब्रदर्स) हांकां वैयक्तीक इनामां फावो जालीं. इनामां भेटवण सुबाब्याक रमेश गांवकार, राजेश नाईकार, नवनाथ नायक, रिशेश गावडे, शशी गावडे हे उपस्थीत आशिल्ले.

भारताची नदर क्लीन स्विपाचेर वन डे माळ : पंगडांत व्हड बदल जावपाची शक्यताय उणी

## खबरां संस्था

**नवी दिल्ली :** वन डे माळ पयलींच आपल्या नांवार करपी भारत आयज तिसरे आनी निमाणे मॅचींत येजमान वॅस्ट इंडिजाक हारोवन क्लीन स्वीप करपाचो यत्न करतलो. आयतारा दुसरी मॅच जिखून वॅस्ट इंडिजा आड सेगीत 12वी माळ जिखपाचो संवसारीक विक्रम केल्लो. खंयच्याय एका प्रतिस्पर्धी पंगडां आड सेगीत चड माळो जिखपी सर्वोत्कृश्ट प्रदर्शन आसा. भारतान पाकिस्तानाचो विक्रम मोडलो. पाकिस्तानान झिम्बाब्वे आड सेगीत 11 माळो जिखिल्ल्यो.

मुख्य प्रशिक्षक राहुल द्रविड नव्या खेळगड्यांक संद दिवपाक शकता. पूण, तो जैताचो क्रम कायम राखपाचो यत्न करतलो. शुभमन गिला बदला ऋतुराज गायकवाडाक संद मेळप कठीण दिसता. गिलान फाटल्या दोन मॅचींनी 64 आनी 43 धांवड्यांची खेळी केल्या. गायकवाडाक दक्षीण आफ्रिके आड पुण माळ खेळपाची संद मेळिल्ली. पूण, तो फास्ट बॉलरां आड संघशर्ष करतना दिसलो. श्रेयस अय्यर आनी संजू समसन हाणें फाटले मॅचींत अर्द शेंकड्यांची खेळी केल्ली. पूण, सुर्यकुमार यादवाक पयल्या दोन मॅचींनी अपेस आयिल्लें. तरी आसतना ताका आयज संद मेळपाक शकता. पंगड वेवस्थापनान सुर्यकुमाराक खेळोवपाचो निर्णय घेतलो जाल्यार ईशान किशनाक परतून एकदा भायर बसचे पडुये.



रवींद्र जडेजाक हे माळे खातीर उप मुखेली केल्लो आनी अश्टतासाच्या रुपान पंगड वेवस्थापनाची पयली पसंद आशिल्ली. पूण, धोंपराचे दुखापतीक लागून ताका पयल्यो दोन मॅची चुकल्यात आनी तिसरे मॅची खातीर तो उपलब्ध आसा काय ना हें लेगीत स्पश्ट ना. दोनूय मॅचींनी ताची गैरहाजेरी जाणवंक नाशिल्ली. खास करून दुसरे मॅचींत अक्षर पटेलान नाबाद 64 धांवड्यांची खेळी करून भारताक जैत मेळोवन दिल्लें.

अक्षर पटेलाची हे खेळी आड

पंगड वेवस्थापन आडनदर करपाक शकना. अशदीप सिंग इंग्लंडाचे भोंवडेर जखमी जाल्लो. पूण, आतां तो तंदुरुस्त आसा. ताका आवेश खानाचे सुवातेर खेळोवपाक शकता. आवेशान दुसरे मॅचींत स ओव्हरींनी 54 धांवड्यो दिल्ल्यो आनी एकूय विकेट लेगीत घेवंक नाशिल्ली. आवेश आनी प्रसिद्ध कृष्णा हांची बॉलींग शैली एकसारकी आसा. ताका लागून कोणा एकल्याक निमाण्या इकरांत खेळोवपाक शकतात.

दुसरे वटेन वॅस्ट इंडिजा कडेन

प्रतिभावंत खेळगडे आसात. पूण, तांकां अपेक्षे प्रमाण सर्वोत्कृश्ट प्रदर्शन करपाक जमूंक ना. पंगड अजुन शाई होप, निकोलेस पुर्न, रोमर्मेन पावेल हांचेरूच निंबून आसा. म्हत्वाच्या खिणाक बरें प्रदर्शन करपाक पंगडाक जमूंक ना. आयचे मॅची खातीर जेसन होल्डराक निमाण्या इकरांत सुवात मेळुये. विंडिजाची मुख्य मोख हारीचो क्रम मोडप आसा. बांगलादेसा आडची माळ ताणें 0-3 फरकान वगडायिल्ली.

## मास्टरकार्ड बीसीसीआयचो नवो प्रायोजक

## खबरां संस्था

**मुंबय :** मास्टरकार्ड आतां बीसीसीआयचो नवो प्रायोजक आसतलो. डिजिटल पेमेंट कंपनी पेटीएमान बीसीसीआय कडली

कबलात वेळां पयलीं मोडली. आतां भारतांत जावपी सगल्या देशांतगत आनी आंतरराष्ट्रीय मॅचींचो टायटल प्रायोजक फक्त मास्टरकार्ड आसतलो. 2019त बीसीसीआयन पेटीएम वांगडा टायटल प्रायोजकत्व चार वर्सां

खातीर वाडयिल्लें. ते उपरांत दरेक मॅची खातीर 3.80 कोटी रुपयांची कबलात निश्चीत केल्ली. ते पयलीं ही खक्म 2.4 कोटी रुपया आशिल्ली. पूण, 2022त पेटीएमान कबलात मोडली. भारताचो पंगड सप्टेंबरांत

ऑस्ट्रेलिया आनी दक्षीण आफ्रिका ह्या पंगडां आड घरच्या मैदानाचेर माळो खेळटलो. ऑगस्टाच्या पयल्या सप्तकांत भारताचो पंगड वॅस्ट इंडिजाची भोंवडी सोंपेवन झिम्बाब्वेक वतलो.

## भुरग्यांच्या शिक्षणाची बुन्याद घट्ट आसल्यार मनीस समृद्ध: पानसे

## भांगरभूंय । प्रतिनिधी

**काणकोण:** भुरग्यां शिक्षणाची बुन्याद घट्ट आसल्यार मनीस फुडें समृद्ध आनी सुसंस्कृत जावपाक शकता. ते खातीर भुरग्यांचें शिक्षक फावो ते पद्तीन जावपाक जाय. सरकाराक तातूंत चड गुंतवणूक करपाक फोर्स करपाक जाय अशें मत भुरग्यांच्या शास्त्रीय शिक्षण चळवळींतले अग्रणी प्रा. रमेश पानसे हांणी पेंगोणच्या श्रद्धानंद विद्यालयांत मुळावें शिक्षण कित्याक आनी कशें, ह्या विशयाचेर उलयतना मांडलें.

राजकारण्याक शिक्षण सोडून बाकीचें सगळें कळटा. ताका लागून सरकाराक भुरग्यांच्या शिक्षणाचे म्हत्व पटोवन दिवपाची गरज आसा. मुदतांत भुरग्यां शिक्षण हे मनशाच्या मेंदवाचेर निंबून आसा. भुरग्यांचो मेंदू सादारण आठ वर्सां मेरेन परिपक्व जाता. देखून सव्या परस आठव्या वर्सा



श्रद्धानंद विद्यालयांत मुळावें शिक्षण कित्याक आनी कशें, ह्या विशयाचेर उलयतना प्रा. रमेश पानसे.

भुरग्यां शिक्षणाचेर भर दिला. भुरग्यांची आकलन शक्त समजून घेवन शिक्षक आनी पालकांनी कार्यरत रावपाक जाय अशें तांणी सांगलें.

बालशिक्षण परिशदेचो अध्यक्ष डॉ नारायण देसाय हांणी पानसे हांचो परिचय करून दिलो. श्रद्धानंद ज्ञान प्रसारक मंडळाचो अध्यक्ष अरूण भट हांणी सुरवेक सगल्यांक येवकार दिलो, कमलाकर म्हाळशी हांणी प्रास्तावीक केलें जाल्यार श्रद्धानंद विद्यालयाची मुख्याध्यापिका सीमा प्रभुगांवकार, सचीव सुनील पेंगोणकारान सोयऱ्यांक फुलां तुरे भेटयले.

कमलाकर म्हाळशी हांचे हस्तुकीं प्रा. पानसे हांचो भोवमान केलो. संपदा प्रभुदेसाय हिणे सूत्रसंचालन केलें. गोमंतक बाल शिक्षण परिशदेची सुरेखा दीक्षित तशेंच काणकोण तालुक्यांतल्या वेगवेगळ्या माध्यमीक आनी सरकारी प्राथमीक शाळेंतले शिक्षक व्याख्यानाक व्हडा संख्येन हाजीर आशिल्ले.

## कम्प्युटराचो वापर करतना सादूर रावपाची गरज: विद्यानंद पवार

## भांगरभूंय । प्रतिनिधी

**म्हापशें:** सध्याच्या तंत्रगिन्यानाच्या युगांत कम्प्युटराचो गैरवापर करून दिसानदीस गुन्यांवाचो आंकडो वाडत चल्ला. ताचेर नियंत्रण दवोरपाक जाय आनी कम्प्युटराचो वापर करतना सादूर रावपाक जाय, अशें सायबर गुन्यांव आनी दहशतवाद विरोधी विभागाचे पुलीस निरीक्षक विद्यानंद पवार हांणी सांगलां. भेंडोळे- वझरीच्या शारादा उच्च माध्यमीक विद्यालयांत सायबर गुन्यांव आनी लोक जागृती ह्या विशयाचेर आयोजीत केल्ले कार्यशाळेंत मुखेल सोयरे म्हणून ते उलयताले. कम्प्युटर आनी मोबायल वरवीं गूगल पे, फोन पे, मेट्रोमोनिल ह्या सारक्या ऑपच्या माध्यमांतल्यान



शारदा उच्च माध्यमीक विद्यालयांत सायबर गुन्यांव आनी लोक जागृती ह्या विशयाचेर आयोजीत केल्ले कार्यशाळेंत उक्तावण करतना विद्यानंद पवार.

भेटवस्तूचें हाँयस दाखोवन जावपी फटवणूके विशीं पवार हांणी विद्यार्थ्यांक सविस्तर म्हायती दिली. ह्या वेळार माचयेर शारदा उच्च माध्यमीक विद्यालयाचो प्राचार्य गजानन मराटे, पालक-शिक्षक संघाची अध्यक्ष संगीता

गांवकार, कम्प्युर फांट्याचो शिक्षक प्रसाद चोडणकार आशिल्लो. कार्यावळीची सुरवात येवकार गीत आनी दिवली पेटोवन जाली. मानेस्तांक रोपे भेटोवन तांकां येवकार दिलो. शिक्षिका चेतना नावेंकारान प्रास्तावीक केलें आनी

सोयऱ्यांची वळख करून दिली. प्रसाद चोडणकारान कम्प्युटराचे फायदे आनी लुकराण हे विशीं विद्यार्थ्यांक मार्गदर्शन केलें. निमाणे सुविधा मळीक हिणे उपकार मानले. कार्यावळीचें सूत्रसंचालन चेतना नावेंकारान केलें.

## स्वर सिद्ध्या संगीत विद्यालयांत गुरू पुनव कार्यावळ उमेदीन जाली

## भांगरभूंय । प्रतिनिधी

**दिवचल:** सुविशांत बोर्डेकार हांच्या परिवारा वतीन बोर्डें दिवचलच्या स्वर सिद्ध्या संगीत विद्यालयांत आयतारा लाडफें हांगा गुरू पुनव उमेदीन मनयली. मानेस्ताचे हाजेरींत ज्येश्ट हार्मोनियम वादक अजीत वेळुस्कार आनी ज्येश्ट शिक्षक बाळकृष्ण गवस हाचे हस्तुकीं दिवली पेटोवन कार्यावळीक सुरवात जाली. ह्या वेळार लाडफेंचो ज्येश्ट भजनी कलाकार बापू मळीक, सुविधा विनायक बोर्डेकार, संगीत शिक्षक किष्काकर बोर्डेकार, स्वर सिद्ध्या विद्यालयाची अध्यक्ष समृद्धी बोर्डेकार माचयेर आशिल्ली.

सरस्वती, महर्शी व्यास आनी स्वर सिद्ध्याचो संस्थापक सगेंस्त विनायक बोर्डेकार हांच्या फोट्यांक फुलां हार घालून ताचें पूजन केलें. अजीत वेळुस्कारान रियाजाचें म्हत्व पटोवन दिलें. बाळकृष्ण गवस हांणी गुरू-शिश्य नात्या विशीं म्हायती दिली. शिश्यांनी गुरुची पाद्यपूजा करून



स्वरसिद्धाय विद्यालयांत गुरू पुनव कार्यावळीत शिराचंग गांधर्व म्हाविद्यालार्चें प्रमाणपत्र दितना अजीत वेळुस्कार. वांगडा सुविधा बोर्डेकार, बापू मळीक, बाळकृष्ण गवस, समृद्धी बोर्डेकार.

आशिर्वाद घेतले. संगीताची कार्यावळ तांणी सादर केली. साईजा बोर्डेकारान गुरू वंदना म्हणली, हर्ष परब, साईश दिवकार, विराज गवस, त्रिशा शेठे, सोहम मळीक, शुभम चोडणकार, राजत कारबोटकार, साईदीप कारबोटकार हांणी तबलें वादक केलें. र्हिडी शेटे, शिवेन चोडणकार, पांडुरंग (उर्वेश) मोरे, तैजस मळीक, सोहम कारबोटकार, तनिष्का बोर्डेकार हांणी हार्मोनियम वादन केलें. तांकां सिद्धाकर

बोर्डेकार, आनंद नायक, सुविशांत बोर्डेकार हांणी साथ संगत केली. अजीत वेळुस्कार हांचो बाळकृष्ण गवस हाचे हस्तुकीं भोवमान केलो. अखील गांधर्व म्हाविद्यालयान घेतिल्ले संगीत परिक्षेत पास जाल्ल्या विद्यार्थ्यांक मानेस्ताचें हस्तुकीं प्रमाणपत्रां दिली. भैरवीन कार्यावळीचो समारोप केलो. सूत्रसंचालन साईजा बोर्डेकार हिणे केलें आनी समृद्धी बोर्डेकारान उपकार मानले.

## भांगरभूंय । प्रतिनिधी

**पणजी :** गोंय श्रमिक पत्रकार संघटणेन स्थापना दिसाचें निमित्त सादून आयोजीत केल्ली संघटणेच्या संस्थापक वांगड्यां कडेन वार्तालाप आनी व्याख्यान कार्यावळ बरीच रंगली. गुजाचे निशाणेचो केक कापून स्थापना दीस मनयलो. आपले स्थापनेच्या 45 व्या वर्सांत पावल दवरतना गुजान ही व्याख्यानमाळ आयोजीत केल्ली. हे व्याख्यानमाळेचें पयलें पुष्य ज्येश्ट पत्रकार आनी गुजाचे संस्थापक वांगडी गुरुदास सिंगबाळ, सिरिल डिकुन्हा आनी गुरुदास सावळ हांणी ओंपलें. दर वर्सा स्थापने दिसा अशे तरेचें व्याख्यान आयोजीत करतले अशें ह्या वेळार जाहीर जालें. ह्या वेळार सध्याचे पत्रकारितेची आदले पत्रकारिते कडेन तुळा करतना ज्येश्ट पत्रकार गुरुदास सिंगबाळ हांणी म्हणलें : आदली आनी आतांची पत्रकारिता तीच आसा. पूण आतां आम्हांनां वाडल्यांत आनी पत्रकारिता करपा खातीर लागपी साधनांय वाडल्यांत. कालूय पत्रकार तसोच



गुजाचे स्थापने दिसाचो केक कापतना ज्येश्ट पत्रकार गुरुदास सिंगबाळ, कुशीक राजेंद्र देसाय, गुरुदास सावळ, सिरिल डिकुन्हा, राजतिलक नायक आनी गुजाचे हेर पदाधिकारी.

धडपडटालो आनी आयजूय तो तसोच धडपडटा. कालूय ताका आपल्या कुटुंबाक दिवपा खातीर वेळ नासलो आनी आयजूय ना अशें तांणी म्हणलें. सिरिल डिकुन्हा हांणी आतांचे पत्रकार धाडशी आसात म्हणपाचें सांगलें पूण तांणी संयम आनी जतनाय घेवपाची गरज आसा अशें म्हणलें. ज्येश्ट पत्रकार गुरुदास सावळ हांणी पत्रकार वेजबोर्ड सोडून कंत्राटी तत्वाचेर आयिल्ल्यान ह्या मळार अस्थिरताय निर्माण जाल्ल्याचें

सांगलें. ज्येश्ट पत्रकार राजेंद्र देसाय हांणी हे कार्यावळीचे मांडोटर म्हणून

जापसालदारकी सांबाळ्ळी. अध्यक्ष राजतिलक नायक हांणी प्रास्तावीक केलें. सचीव वासुदेव पागी हांणी

उपकार मानले आनी भांडारी कैलास नायक हांणी कार्यावळीचें सुत्रसंचालन केलें.

## ब्राम्हण कालिका देवस्थान भजनी सप्ताचो समारोप

## भांगरभूंय । प्रतिनिधी

**शिबोली:** आशेल- शिवोले हांगच्या ब्राम्हण कालिका देवस्थानाच्या वर्सुकी भजनी सप्ता व्हडा उमेदीन जालो. दर वर्सा प्रमाण पाणनायक,

भैर, पोळेकार, भाकररये, रामतारी, गारुडी ह्या परांनी भजनी कार्यावळी घडोवन हाडल्यो. नामनेचे गायकांनी संगीत सेवा केली. निमाण्या दिसा विठ्ठर राखुमाईच्या गरजरांत दिंड्या पथकां घेवन

गांवांत मिरवणूक काडली. आरती, गुलाबोत्सव आनी भुरग्यांचो दहीहंडी फोडपाची कार्यावळ जाली. पवित्र गंगा स्नानात सप्ताचो समारोप केल्या. भाविका व्हडा संख्येन वांटेकार जाल्ले.

## नीरज चोपडाक राष्ट्रकूल खेळां सर्त चुकतली

## खबरां संस्था

**नवी दिल्ली :** टोकियो ऑलिम्पिकांत भांगरा पदक आनी संवसारीक अंथलेटिक्स वस्तादपण सर्तींत रुप्यां पदक जिखपी भालोफेक खेळगडो नीरज चोपडाक बर्मिंघम राष्ट्रकूल खेळां सर्त चुकतली.

28 जुलय पसून सुरू जावपी राष्ट्रकूल खेळां सर्तींत भांगरा पदकाचो नीरज मुख्य दावेदार आशिल्लो. पूण, संवसारीक अंथलेटिक्स वस्तादपण सर्तीचे फायनलींत ताका दुखापत जाली. ही दुखापत गंभीर स्वरुपाची आसपाची शक्यताय आसा. ताका लागून तो राष्ट्रकूल खेळां सर्तींत वांटो घेवचो ना अशें भारतीय ऑलिम्पिक असोसिएशनानचे सचीव राजीव मेहतान



सांगलें.

संवसारीक अंथलेटिक्स वस्तादपण सर्तींत चवथ्या यत्नांत नीरज चोपडाचे जांगेचे स्नायू दुखाविल्ले. पूण, सर्त पुर्ण करपाक मेळची म्हणून जांगेक

बॅण्डेज बांदून भालोफेक केल्लो. अशे परिस्थितींत नीरजान 88.13 मिटर भालोफेक करून रुप्या पदक जिखिल्लें. पदक जिखल्या उपरांत ताणें आपले दुखापती विशीं सांगिल्लें.

## श्रीलंका व्हड आघाडी घेवपाचे वाटेर

## खबरां संस्था

**गॉल:** रमेश मॅडिसाच्या (5-47) उत्कृश्ट बॉलिंगे उपरांत येजमान श्रीलंकेन पाकिस्ताना आड दुसरे टेंस्टीचो तिसऱ्या दिसाचो खेळ सोंप मेरेन दुसऱ्या डावांत 5 विकेटी वगडावन 176 धांवड्यो करून आपली स्थिती घटमूट केल्या. उण्या उजवाडाक लागून खेळ बेगीन थांबोवचो पडलो. ताची वट्ट आघाडी 323 जाल्या आनी ताच्यो अजून पांच विकेटी पडपाच्यो आसात.

पाकिस्तानाच्या बॉलरांनी दुसऱ्या डावांत थारावीक अंतरान विकेटी घेतल्यो. पूण, मुखेली दिमुथ करुणारत्ने आनी धनंजय डिसिल्वा हाणें सवे विकेटी खातीर नाबाद 59 धांवड्यांची भागिदारी करून श्रीलंकेची आघाडी 300 वयर पावयली.

पाकिस्तानान फाटले मॅचींत ह्याच मैदानाचेर 342 धांवड्यांची मोख 6 विकेटी वगडावन मेळयिल्ली. ताका लागून श्रीलंके दुसरे मॅचींत आपली आघाडी आनीक वाडोवपाक सोदतलो.



फाटीचे दुखापतीक लागून मैदान सोडपी ओपनर बॅट्समन करुणारत्ने चवथी विकेट पडल्या उपरांत खेळपट्टीचेर देंवलो. तो 27 धांवड्यो करून आनी ढिसिल्ला 30 धांवड्यो करून खेळपट्टीचेर आसा.

करुणारत्नेचे सुवातेर डावाची सुरवात करपी विकेटकीपर बॅट्समन निरोशन डिकवेलाल (15) नसीम शाहान बाद केलो. यासिर शाह, मोहम्मद नवाज आनी आगा सलमान हे स्पिनरांचे तिकडीन दरेकी एक

विकेट घेतली.

ते पयलीं पाकिस्तानान दिसाची सुरवात 7 बाद 191 धांवड्यां वयल्यान केली आनी उरिल्ल्या बॅट्समनांनी 40 धांवड्यांची भर घाली.

यासिर आनी हसन अली हांणी आठवे विकेटी खातीर 32 धांवड्यांची भागिदारी केली. प्रभात जयसूर्यान हसनाक बाद करून ही भागिदारी फोडली. ते उपरांत मॅडिसान उरिल्ल्यो दोनूय विकेटी घेवन पाकिस्तानाचो डाव सोंपोयलो.



लोकभारत लोकचो आवाज

# भांगरभूंय

To get the **Free PDF** copy of  
**भांगरभूंय** on whatsapp daily



Click here and join our  
official Whatapp Group.

 log on to [Bhaangarbhuin.com](http://Bhaangarbhuin.com)  [@Bhaangarbhuin](https://twitter.com/Bhaangarbhuin)

 [Facebook.com/Bhaangarbhuin](https://Facebook.com/Bhaangarbhuin)